

## Jir Ajwár Zyun-à YOHANNA Ba Sig

Yohanna ba sig tarkada-à níng jirà mpìrká zyun-à ma jangga hing abig bir pìkyinn áni rag Yesu í wùn Shìdun, Yesu í àsàin-à má pinn zu mpìrká, ku í zyun-à Shìdun rì gib sig nu rag kwá swam bi níng, jirà mpìrká zyun-à ma bir hing pìkyinn áni abig dìg yonki kinn kinn (Yoh 20:31). Tarkada-à hi ri dang rag mpìrká káhi bir pìkyinn áni n dìg yonki. Mpìrká káhi ngàng wà bá bir pìkyinn áni, big dìg fig yonki bàna. Yohanna ba sig jír nìnànn nímá áshinn barà Yesu ri ya mpìrká yonki kinn kinn. Yesu shí nì gbìb-à, ku shí nì àjai, ku shí nì yonki (Yoh 14:6). Tarkada Yohanna ri tiya yi barà Yesu sa sig swàmwá áyau jírku ku dang sig àràg zàpìr, brodi, àyar, awan bín, aza àdùn, ku dang sig jír káníng jirà ayi yì rag ku ri dang shinnwá.

### *Yìr Jír Kàng Mpìr, Yìr Jír-à Hi í Yesu Kristi*

<sup>1</sup> Sai-à Shìdun màmm fig ma jànn-à bàna, mpìr zyun shi sig ma ku, zìnnwá í Yìr Jír. Ku ma Shìdun í bu nzyun, Yìr Jír-à níng í Shìdun tinn. <sup>2</sup> Sai-à big màmm jag sig jànn-à á jinn ni níng, Yìr Jír-à níng shi sig ma Shìdun. <sup>3</sup> Shìdun sìnn kà Yìr Jír, ku ma wàníng màmm kó kai bidim pàr á bìr-à ni. Shìdun màmm fig bu zyun ku áwinwá ni bàna, kó kai ku ma Yìr Jír. <sup>4</sup> Yìr Jír-à níng í àsàin-à shi sig ma yonki. Yonki-à níng ya bi sig mpìrká àyar. <sup>5</sup> Yonkiwá í àyar, àyar-à má yar kàng kwìb vinn rìg fi. Ayar-à níng, fi má sir kan dim sar fig bàna.

<sup>6</sup> Shìdun swam bi wùn aswamwá zyun, big ri bar ku Yohanna. <sup>7</sup> Ku bi sig aku dinya mpìrká jir àyar-à níng, jirà

mpìrká abig fig, ma abig bir pìkyinnbá áni. <sup>8</sup> Yohanna ma shinn òrúwá ku í àyar-à hi bàna, ama ku bi sig jirà aku dang jír á shinn àyar-à hi ni. <sup>9</sup> Yìr Jír-à níng í àyar àjai, zyun-à bi sig á jànn-à ni, jirà aku yar kàng kwìb vinn rìg mpìrká bidìm pàr.

<sup>10</sup> Ku shi sig á jànn-à ni, wà zyun-à Shìdun mà m sig jir shinnwá. Ama mpìrká á jànn-à ni myàng yì fig ku bàna.

<sup>11</sup> Ku bi sig á jànnwá ni, ama mpìrká á jànnwá ni ngàng ku. <sup>12</sup> Ama mpìrká zyun-à shà ku n pànn sig ku vù pyàna, n bir sig pìkyinnbá á byarwá ni níng, ku ya sig big gbam abig shi yannká bu Shìdun. <sup>13</sup> Mpìr káníng kàng rìghing yann Shìdun. Ama big shi fig àràng barà big ri mà mpìr bàna. Shìdun ma shinnwá í Tabá.

<sup>14</sup> Yìr Jír-à níng kàng rìghing mpìr, ku shi hing áyauyí ni. Ku í mpìr-à mònn sig ma pìkyinn sísàn ma jír àbyann. Yì myàng hing gbam swàmwá zyun-à ku sa sig. Swàm buká ku sa sig níng, í bu-à yi yì rag ku bi sig mà byar Tawá ni àjai.

<sup>15</sup> Yohanna dang hing jír àbyann n rag, “Mpìr-à ma bi ásimmí ni níng, mpìr-à hi í àgbammí, jir kai bàna ku rì shi bab sig buwá áni, tun daka sai-à big mà fig ma mì bàna.”

<sup>16</sup> Yi bidìm pàr, yi dìg hing bu-à òsàn á shinnwá ni. Buká nìnànn nímá yi dìg hing, ku sa ya hing yi àsàn nìnànn nímá. <sup>17</sup> Shìdun ya sig dokawá big á vù Musa ni, ama àsànwá ma jír àbyannwá, ku ya kà sig kàhi á vù Yesu Almasihu. <sup>18</sup> Walai mpìr-à myàng sig Shìdun ma yìr zuwá, sái dáí wùnwá yì sig ku í nì, kwá áwinwá ni. Ku ma Tawá í bu òzyun. Ku í àsàin-à dinya sig yi barà Tayí shi sig áni.

*Jir Shìdun Zyun-à Yohanna Àsàin Batisma Dang Sig  
(Mat 3:1-12; Mar 1:1-8; Luk 3:1-18)*

<sup>19</sup> Yahudawaká mà Urushalima swam yag àgbam mpìrká ri twìb swànn bu á pyànn Shìdun ni, ma Lawiyaká, jirà abig yag bib byann Yohanna ku í ni rà.

<sup>20</sup> I byar-à ku dang jírwá àjai, ku sa fig yipyàr bàna, n dang rag ku í Almasihu bàna.

<sup>21</sup> Big bib ku n rag, ku í ni rà? Ku í Iliya rà?

Ku dang rag, a a! Ku í Iliya bàna.

Big bib jakàng ku n rag, ku í mpìr-à Shìdun má swam bi à byarbá ni rà?

Ku dang rag, “A a!”

<sup>22</sup> I wà big bib jakàng ku, aku dinya big ku í ni rà. Bu-à sa níng, big ri zìm abig zìg kàng yag abig dinya kàng mpìrká swam bi sig big níng, aku dinya big, ku í swai mpìr kai rà.

<sup>23</sup> Yohanna dinya big jírwá zyùn-à Ishaya rì ba sig n rag, “I nài abormí ri su bi mà awúnn-à ni ri dang rag, abig gbar lafinn gbìb-à gwor sig níng, jirà Shinn Luyí má kyann áni.”

<sup>24</sup> Mpìr káníng big í Farisawaká swam bi sig big íni. <sup>25</sup> I wà mpìr káníng bib ku n rag, “Wà wù má í Almasihu bàna, wù má í Iliya bàna, wù má í Wùn Aswam Shìdun zyùn-à ku dang rag kwá swam bi níng bàna tinn, bu-à sa wù ri wau òr batisma í jir kai rà?”

<sup>26</sup> I wà Yohanna dinya big n rag, “Bumí, mì ri wau òr batisma ma zàpìr, ama mpìr zyùn sar sig áyauná ni, níng yì fig ku bàna. <sup>27</sup> Ku í zyùn-à má bi ásimmí ni, í zyùn-à n fòr fig wà má finn jùr tabarwá bàna.”

<sup>28</sup> Bu káníng bidìm pár rì sa sig mà Baitanya mà Ning Urdun mà jann mà byar-à Yohanna ri wau òr batisma.

### *Yesu í Adùn Shìdun*

<sup>29</sup> Na kyàr byar-à, sái Yohanna myàng Yesu ri bi, ku dang rag, “Aníng myàng, wàníng í wùn àdùn Shìdun zyùn-à má zìg zu kó ni á bu pyìrwá ni bidìm par. <sup>30</sup> Wàníng í mpìr-à n dang rag, kwá bi ásimmí ni, ku í àgbammí, jir kai bàna ku rì shi bab sig sai-à big rì mà fig ma mì bàna. <sup>31</sup> N rì yì fig wà í ku bàna, ama n bi sig jirà n tìya níng ku, níng mpìrká á Israila, í bu-à sa mì ri wau òr batisma ma zàpìr.”

<sup>32</sup> I byar-à Yohanna dang rag, “N myàng hing barà Awun Shìdun rì tìg wann bi n kir wann á shinn Yesu ni àràng àlàb. <sup>33</sup> N rì yì fig wà í ku bàna. Sai-à Shìdun swam bi mì n rag ní wau òr batisma níng, ku dinya mì rag, mpìr-à ma myàng Awun Shìdun ma tìg wann bi á shinnwá ni, ma kir sig, ku í àsàin-à má wau òr batisma ma Awun Shìdun. <sup>34</sup> N myàng hing, í bu-à má bib fig abib bàna, wàníng í Wùn Shìdun àjai.”

### *Yann Sukà Yesu Big Wà Jjag*

<sup>35</sup> Na kyàr byar-à, Yohanna sar sig ma yann sukàwá big pyànà. <sup>36</sup> Sáí ku myàng Yesu ri wam zu yag, ku dang rag, “Aning myàng wàníng í Wùn Adùn Shìdun.”

<sup>37</sup> Barà yann sukà pyànà káníng myàng àdòníng, sáí big kan bàg yag rìg Yesu. <sup>38</sup> Yesu myàng vim bìr bi big, big ri kan bàg yag ku ásim, ku bib káníng n rag, “Ning ri yàn kyann í kai rà?”

I byar-à big bib ku rag, “Wù ri shi áni rà? Rabbi!” (Yìr jír-à níng í Malam.)

<sup>39</sup> Ku dinya big n rag, abig bi myàng. Sai-à hi àyúnn-à dab gang rìghing, àràng àsháu yina. Big bàg yag ku n yag myàng byar-à ku shi sig. Ku ma káníng shi sig í zyun hár fi.

<sup>40</sup> Ayaubá big pyànà níng, big fig hing jir Yohanna mi ri bàg Yesu, zyun áyaubá ni í Andarawus wunzà Siman Bitrus. <sup>41</sup> I byar-à ku yag yàn òg bi shunwàuwá Siman, ku dinya wàníng n rag, “Yì òg hing Almasihu zyun-à Shìdun gib sig nu rag kwá bi níng.” (Yìr Almasihu í Kristi.) <sup>42</sup> Sáí ku í wàníng í zìg yag rìg-à mà byar Yesu.

Yesu myàng ku n dang rag, “Wù í Siman wùn Yohanna, bá bar wù Kefas (Bitrus).” Yìr jír-à níng í abàn.

### *Yesu Bar Filibus Ma Nataniel Abig Bàg Ku*

<sup>43</sup> Na kyàr byar-à, Yesu ri zìm aku yag mà Galili. Ku yag yàn òg Filibus, n dinya wàníng n rag a wàníng bàg ku. <sup>44</sup> Filibus í mpìr-à mà Batsaida, mà lu Andarawus ma Bitrus tìnn. <sup>45</sup> I wà Filibus yag òg Nataniel, n dinya wàníng rag, “Yi òg rìghing mpìr-à Musa rì ba sig, n dang sig jír á shinnwá ni á finn tarkada. Mpìrká rì dang kyann jir Shìdun níng, big ba sig jír á shinnwá ni tìnn. Big ri bar ku Yesu mpìr-à á Nazarat wùn Yusufu.”

<sup>46</sup> Nataniel bib n rag, “Hár bu-à òsàn má zu á Nazarat ràu?”

I wà Filibus dang rag, “A bi myàng.”

<sup>47</sup> Barà Yesu myàng Nataniel ri bi á byarwá ni, ku dang n rag, “Mpìr-à níng í mpìr-à á Israila àjai, ku í mpìr gwangga.”

<sup>48</sup> Nataniel bib ku n rag, “A yì sig mì áshinn rà?”

I byar-à Yesu dinya ku n rag, “Ai, ò myàng hing sai-à wù nìm shi sig á mìr ating zyun ni níng. I byar-à Filibus yag òg sig wù màhàn.”

<sup>49</sup> Sáí Nataniel dinya kàng Yesu n rag, “Shinn Luyí, wù í wùn Shìdun, wá na kùr mpìrká á Israila.”

<sup>50</sup> Yesu bib ku n rag, “Jirà ò dang rag, ‘N myàng hing wù, à shi sig á mìr ating-à ni’ níng, í bu-à sa à bir sig pìkyinnwú á byarmí ni níng rà? Ai, wá myàng buká má kab wàníng.”

<sup>51</sup> Yesu dinya big n rag, “Mì ri dinya ning jír àjai. Ná myàng waisháu má pù finn rìg, yann aswam Shìdun má nai yag, má tìg wann bi á byar Wùn Mpìr Jíkwìnn.”

## 2

### *Yesu Vim Bìr Zàpìr Kàng Zàn Inabi*

<sup>1</sup> Ayúnn su sara, big sìr ban mpìr zyun mà swann Kana á jànn Galili. Na Yesu shi sig màhàn tìnn. <sup>2</sup> Big dwim bar Yesu ma yann sukàwá big tìnn. <sup>3</sup> Barà zàn inabi ban-à big

ya sig mpìrká í vinn rìg-à níng, sái nàwá dinya ku rag, “Ai, zàn inabi-à bigbá vinn rìghing.”

<sup>4</sup> Yesu dinya ku rag, “Ayáa nàmí, kada á dinya mì bu-à má sa bàna, jir kai bàna àyúnnmí màg fig ma bàna.”

<sup>5</sup> I byar-à na Yesu dinya yann lu àsàin ban-à rag, “Bu-à Yesu ma dang rag aning sa, aning sa bu-à hi.”

<sup>6</sup> Mà byar-à hi, par zànká big mi sig ma abàn, shi sig màhàn àkunn sùnnjin. Yahudawaká ri zìm írì swai par káníng hi, jir kai bàna wà ba bar kwonn hing mpìrká àdòníng, big ri wìrkà zàpìr áni. Par káníng wài hing ri ji finn yann àkwìnn dízyun, kó dízyun agban dwib. <sup>7</sup> I byar-à Yesu dinya yann lu àsàin ban-à rag, abig wìr mònn rìg par káníng ma zàpìr. I byar-à hi, big wìr mònn rìg, pák. <sup>8</sup> I wà ku dinya big rag, abig kab abig ya jag ma àgbam-à ri sa shang àsàin ban káníng swàm. I byar-à big kab n ya ku. <sup>9</sup> I byar-à àgbam-à wa fig zàpìr-à níng, zàpìr-à hi kàng rìghing zàn inabi. Agbam-à níng yì fig byar-à zàn inabi-à níng bi sig bàna. Ama yann luká yì rìghing. I byar-à hi àgbam-à bar àsàin ban-à, <sup>10</sup> n dang rag, “Ai, kó ni bidìm pàr ri ya jag zàn inabi òsàn ím̀pyim, í wà mpìrká ma wa màg hing, big ri ya wà zyun-à dor sànn fig bàna níng ásim. Ama buwú à sinn gban rìghing wà òsàn-à níng, sái tàma-à níng.”

<sup>11</sup> Yesu sa jag bu mamaki-à níng mà Kana á jànn Galili. I byar-à yann sukàwá big bir pìkyinnbá n dang rag, “Asai gban mpìr-à níng bi sig mà byar Shìdun ni àjai.” Hár big bir swàb kà pìkyinnbá á jírwá ni.

<sup>12</sup> Asim ku dù n yag mà Kafarnahum, ku ma nàwá ma wunzàwá big ma yann sukàwá big. Big shi kù màhàn su pyàna.

*Yesu Kan Zu Mpìrká Ri Wann Tafinn Bu á Lu Shìdun  
(Mat 21:12-13; Mar 11:15-17; Luk 19:45-46)*

<sup>13</sup> Ayúnn Pìm Wam Zu bu Yahudawaká nyàan fòr, í byar-à Yesu í yag rìg-à mà Urushalima. <sup>14</sup> Sáí ku kà yag mà finn lu Shìdun n yag òg mpìrká ri wann tafinn nai ma àdùn ma àlàb. Mpìrká ri pyann bàì má, shi sig màhàn tinn. <sup>15</sup> Yesu tà ashor jùr, n kan zu rìg big á lu Shìdun ni, ku za zu rìg nai káníng ma àdùn káníng tinn. Ku gbar bir wann rìg tebur-à á jìnn ni, bàiká yam finn rìg awín awín tinn. <sup>16</sup> Ku dinya mpìrká ri wann tafinn àlàb káníng rag, “Aning zà zìg zu rìg bu káníng áyag, kada aning sìn kàng lu Tamí aku shi í byar buati bàna.” <sup>17</sup> I byar-à yann sukàwá big kyab pànn barà big ba sig rag, “Pìkyinnmí ri zìm luwú wàni.”

<sup>18</sup> I byar-à Yahudawaká bib ku rag, “I bu mamaki-à wà áni wá tiya yi jir à ayi yì wù ri sa swàm ma gbam Shìdun àjai rà?”

<sup>19</sup> I byar-à Yesu dinya big n rag, “Aning mib gbànn rìg lu-à níng, má mi kàng rìg áyau su sara.”

<sup>20</sup> I byar-à big dang n rag, “Aá, lu-à big mi sig áyau ji òpyànà, í wà big mi kinn síg nì, í wà à dang rag, buwú wá mi kinn rìg áyau su sara rà?”

<sup>21</sup> Ama lu Shìdun-à Yesu dang sig níng, í òrúwá. <sup>22</sup> Sai-à ku dù nann zu kàng ma yonki níng, yann sukàwá big í kyab pànn-à rag, Yesu rì dinya hing big jír-à níng. I byar-à hi, big bir pìkyinn á jir Shìdun barà big rì dang sig á shinn Yesu ni, ma buká Yesu rì dang sig níng tinn.

### *Yesu Yì Gban Rìg Bu-à Mpìrká Ri Kyab*

<sup>23</sup> Barà bu mamaki-à ku sa sig mà Urushalima àyúnn Pìm Wam Zu-à níng, mpìrká nìnànn nímá fig àjwár, n wib ku, hár n bir pìkyinn áni. Big dang n rag, “Mpìr-à níng í Almasihu àjai.” <sup>24</sup> Yesu bir fig pìkyinnwá á byarbá ni bàna, jir kai bàna ku yì rìghing bu-à mpìr jíkwìnn ri kyab á pìkyinnbá ni. <sup>25</sup> Mpìr má dinya fig ku í nì bàna, jir kai

bàna ku ma shinnwá, ku yì rìghing bu-à á pìkyinn mpìrká ni bidim pár.

### 3

#### *Yesu Tàg Nikodimu Bu*

<sup>1</sup> Mpìr Farisawa zyun shi sig áni, ku í àgbam áyau Yahudawaká ni tinn, big ri bar ku Nikodimu. <sup>2</sup> Ku bi á fi-à ni á byar Yesu ni, n dang rag, “Shinn Luyí, yi yì hing wù í malam zyun-à Shìdun swam bi sig, jir kai bàna mpìr má sa sar fig bu mamakiká wù ri sa níng bàna, sái mpìr-à gbam Shìdun ma shi sig ma ku.”

<sup>3</sup> Yesu dinya ku n rag, “N dinya wù jír-à níng àjai, sái ba mà kàng hing mpìr jakàng, ma í nímá bàna, kwá myàng fig byar-à Shìdun má na kùrwá bàna.”

<sup>4</sup> Nikodimu bib ku n rag, “Sáshinn bá mà kàng mpìr àwàutím rà? Mpìr-à hi má kà kàng á finn nàwá ni, í wà bá mà ku í ni rà?”

<sup>5</sup> Yesu dinya ku n rag, “Bu-à mì ri dinya wù níng í àjai. Sái ba mà hing mpìr ma zàpìr ma Awun Shìdun mpyim, í wà kwá òg byar-à Shìdun na sig kùrwá. Ma í nímá bàna, kwá kà fig byar-à Shìdun na sig kùrwá bàna. <sup>6</sup> Dìryí yi òg sig á byar mpìrká mà sig yi, ama awunyí yi òg sig á byar Awun Shìdun. <sup>7</sup> Kada á sa mamaki wà ò dang rag, bá mà kàng wù níng bàna. <sup>8</sup> Wàu ri gbar yag agunn-à ku ri zìm. Wá fig wàu ri gbar, ama wá yì fig byar-à ku ri bi bàna. Wá yì fig byar-à ku ri yag bàna tinn. Mpìr-à Awun Shìdun mà sig, má shi àdòning.”

<sup>9</sup> I byar-à Nikodimu bib ku n rag, “Bu-à níng má sa áshinn rà?”

<sup>10</sup> Yesu dinya ku n rag, “Wù zyun-à wù í àgbam malam-à á jànn Israila, à yì fig bu káníng bàna rà? <sup>11</sup> Mì ri dinya wù jír-à níng àjai. Yi yì hing bu-à yi ri dang, ma bu-à yi myàng sig tinn, ama ning ngàng wà ná fig bu-à yi ri dang.



<sup>12</sup> N dinya rìghing ning jir buká á jànn-à ni. Ning bir fig pìkyinn ná áni bàna, sáshinn wà má dinya ning jír á shinn buká mà wai, ná bir pìkyinn ná áni rà? <sup>13</sup> Ama kó mpìr ízyun yag màg fig fig mà wai bàna, sái Wùn Mpìr Jíkùwinn zyun-à wann bi sig mà wai.

<sup>14</sup> “Barà Musa gbar dù nann sig bushùwí àsháu-à níng n yab sig mà shinn bín mà wai, sai-à big rì shi sig mà awúnn-à ni níng, í barà bá gbar dù nann zu Wùn Mpìr Jíkùwinn áni tinn. <sup>15</sup> Mpìr-à ma bir hing pìkyinnwá á byar wàníng ni, kwá dìg yonki kinn kinn. <sup>16</sup> Shìdun ri zìm mpìrká á jànn-à ni wani, í bu-à sa ku swam bi sig wùnwá ízyun, jirà mpìrká zyun-à ma bir hing pìkyinn á byar wàníng ni, bá wu fig ki bàna, bá dìg yonki zyun-à má vinn fig ávinn bàna. <sup>17</sup> Shìdun swam bi fig wùnwá á jànn-à ni, dò jirà a wàníng wà kwonn mpìrká bàna, ama a wàníng shi mpìr-à má zìg zu mpìrká á shwìn.

<sup>18</sup> “Mpìr-à ma bir hing pìkyinn á òrúwá ni, bá wà fig ku kwonn bàna. Ama mpìr-à ma bir fig pìkyinnwá bàna, big wà rìghing kwonnwá tun daka í janá-à níng bàna, jir kai bàna ku ngàng wà kwá wib zìnn Wùn Shìdun. <sup>19</sup> Wàníng í barà bá wà kwonn-à hi áni, jir kai bàna àyar bi á jànn-à ni, mpìrká zìm kab sig fi ma àyar-à níng, jir kai bàna buká big ri sa sànn fig bàna. <sup>20</sup> Mpìr-à ma ri sa bu-à bibai, ku zìm fig àyar-à níng bàna. Kwá bi fig á byar àyar-à hi ni bàna, jir kai bàna kwá zìm fig swàm bu-à bibaiká ku ri sa níng aku zu á myann bàna. <sup>21</sup> Mpìr-à ma ri sa bu-à òsàn, kwá bi á byar àyar-à níng, jirà abig myàng swàmwá sànn sig í bu Shìdun.”

### *Yohanna Dang Jír Nsàn á Shinn Yesu*

<sup>22</sup> Nonn fig bàna, sái Yesu ma yann sukàwá big í yag rìg-à mà jànn Yahudiya, í byar-à ku ma káníng shi shi, ku ri wau mpìrká òr batisma. <sup>23</sup> Yohanna ri wau òr batisma mà

Ainon byar-à hi shi yàr sig ma jànn Salim, jir kai bàna zàpìr shi sig màhàn wùwài nímá. I wà mpìrká nìnànn nímá ri yag mà byarwá ni, ku ri wau big òr batisma. <sup>24</sup> Wàníng í sai-à big kìg fig ma Yohanna á tonn fi bàna.

<sup>25</sup> Ayúnn su zyun, mpìr Yahudawa zyun sa yipyàr ma yann sukà Yohanna big á shinn barà bá sa kyàr òr. <sup>26</sup> I byar-à big kàng bi á byar Yohanna, n dinya ku n rag, “Shinn Luyí, mpìr-à wù nìm òg kwonn big ku mà Ning Urdun mà jann, zyun-à wù nìm bar ku Almasihu níng, tàma-à níng ku ri wau òr batisma, mpìrká bidim pàr ri yag mà byarwá ni.”

<sup>27</sup> Yohanna dang rag, “Mpìr má òg fig bu zyun bàna, sái zyun-à Shìdun ma ya hing ku. <sup>28</sup> Ning má, ning fig hing buká ò dang sig á numí ni n rag, ‘Mì í Almasihu bàna, big tìr bi sig mì ò kà ku á pyànn átai.’ <sup>29</sup> Sai-à mpìr ma zìg hing uwà, jàuwá má fig àjwár. Kwá fig hing nài jir mpìr-à má zìg uwà-à níng, kwá fig àjwár. Mì má, í barà mì ri fig àjwár Almasihu áni tinn. <sup>30</sup> Gbamwá má shi swàb kà, ama bigmí má shi kàng ásim.

### *Yesu Wann Bi Sig Mà Wai*

<sup>31</sup> “Ku bi sig mà wai, ayìwá kab bu mpìrká bidim pàr íni. Gbamwá kab bu kó ni tinn. Ama bigmí mì í mpìr-à á jànn-à ni, ayìmí títi nímá, ama buwá ku yì vinn rìghing bu bidim pàr. <sup>32</sup> Buká ku fig sig, n myàng sig ma zuwá níng, ku dinya gban rìghing mpìrká. Ama mpìrká zyun-à bir sig pìkyinn á jírwa ni níng, big nann fig bàna. <sup>33</sup> Ama ká zyun-à ri bir pìkyinn á jírwa ni níng, ri bir pìkyinn rag, ‘Shìdun í Shìdun gwangga.’ <sup>34</sup> Mpìr-à Shìdun swam bi sig níng, ku ri dang kyann í jir Shìdun, jir kai bàna Shìdun ya sig ku awun-à bá màg màg fig fig àmàg màg fig bàna. <sup>35</sup> Ta ri zìm wùnwá, jir kai bàna kó kai bidim pàr ku ya sig á vù wùnwá ni. <sup>36</sup> Mpìr-à ma bir hing pìkyinn ma Wùn Shìdun, ku shi

sig ma yonki-à má vinn fig ávinn bàna, mpìr-à ma ngàng Wùn Shìdun, kwá dìg fig yonki-à níng bàna. Shìdun má sìnn kà ku á shwìn-à má vinn fig ávinn bàna.”

## 4

### *Yesu Dang Jír Ma Uwà Zyun*

<sup>1</sup> Mpìr Farisawaká fig Shinn Luyí Yesu ri dìg swàb kà yann sukà big kab bu Yohanna rì níng, ku ri wau káníng òr batisma. <sup>2</sup> Yesu ri wau fig nì òr batisma bàna. Yann sukàwá big ri wau íni. <sup>3</sup> Barà Yesu fig bu-à Farisawaká ri dang níng, ku í fim rìg-à jànn Yahudiya, n kàng yag mà jànn Galili. <sup>4</sup> Ku myàng shi sig í dole aku zu yag gbìb-à á jànn Samariya.

<sup>5</sup> I byar-à hi, ku í zu rìg-à gbìb-à á jànn Samariya á finn swann zyun ni, big ri bar Saikar, byar-à hi nonn fig ma byar-à Yakubu rì ya sig wùnwá Yusufu jànn bàna. <sup>6</sup> Shar zàpìr Yakubu shi sig màhàn. Yesu kyann nì rìghing. I byar-à ku shi sig á nu shar zàpìr-à hi ni. Bu-à sa níng í kyonn pyonn ninonn daka í pyimbyau, hár àyúnn áyau shinn.

<sup>7</sup> I byar-à uwà Samariya zyun bi sig aku kab zàpìr. I byar-à Yesu dang n rag, a wàníng ya ku zàpìr aku wa. <sup>8</sup> (Yann sukàwá big yag rìghing mà finn swann-à ni, jirà abig yag wann bi buju.)

<sup>9</sup> I byar-à hi, uwà Samariya-à níng dang n rag, “Sáshinn wá vig mì zàpìr rà? Wù zyun-à wù í wunù Yahudawa, mì zyun-à mì í uwà Samariya.” (Ai mpìr Yahudiya ma mpìr Samariya ri kyag fig òr bàna.)

<sup>10</sup> I byar-à hi, Yesu dinya uwà-à níng n rag, “Wù nìm ma yì hing bu-à Shìdun ri ya mpìr, ma mpìr-à ri dinya wù rag, á ya ku zàpìr aku wa níng, wù nìm má vig ku aku ya wù zàpìr-à ri ya yonki.”

<sup>11</sup> Uwà-à níng dang n rag, “Shinn Luyí, à bàna ma bu-à wá kab zàpìr-à níng ma kàhi, jir kai bàna shar zàpìr-à níng zùzwàun. To, wá dìg zàpìr-à ri ya yonki-à níng áni rà? <sup>12</sup> Asái à kab síg nì tayí Yakubu zyun-à fim ya sig yi shar zàpìr-à níng rà? Ku ma shinnwá ma yanká buwá ma bu apyagká buwá big bidim pár, big wa hing zàpìr-à níng, ama big wu rìghing.”

<sup>13</sup> I byar-à Yesu dinya uwà-à níng n rag, “Mpìrká ri wa zàpìr-à níng, ajor má gban kàng rig big. <sup>14</sup> Ama mpìr-à ma wa hing zàpìr-à má ya níng, kwá fig fig rag ajor zàpìr bàna hár kinn kinn, jir kai bàna zàpìr-à má ya níng, má shi àràng barà abinn ri gbìb zu, má ya mpìr yonki kinn kinn.”

<sup>15</sup> I byar-à hi, uwà-à níng dang rag, “Shinn Luyí, á ya mì zàpìr-à níng, jirà kada ajor zàpìr aku gban rag mì bàna ma àjirà kada n bi kab rag zàpìr áyág bàna.”

<sup>16</sup> I byar-à Yesu dinya uwà-à níng n rag aku yag bar bi nùwá.

<sup>17</sup> Uwà-à níng dang rag, ái ku bàna ma wunù.

I wà Yesu dinya ku n rag, “Ai, àjai, barà à dang níng, à bàna ma wunù àjai, <sup>18</sup> jir kai bàna à zu sig á lu wunù, hár swana, tàma-à níng wunù-à ning ma ku ri shi í zyun níng, í nùwú bàna. A dinya hing mì jír àjai.”

<sup>19</sup> I byar-à uwà-à níng dang n rag, “Shinn Luyí, n myàng yì hing wù, wù í wùn aswam Shìdun. <sup>20</sup> Yàkúyí big ri wib Shìdun á shinnkwinn-à níng ni, ama ning mpìr Yahudawaká ning dang n rag, byar-à mpìr má wib Shìdun bàna, sái mà Urushalima.”

<sup>21</sup> Yesu dinya uwà-à níng n rag, “A zìm jír-à ma dinya wù níng. A myàng, àyúnn zyun ri bi wà mpìrká má wib fig rag Shìdun á shinnkwinn-à níng ni bàna, kó mà Urushalima bàna tinn. <sup>22</sup> Ning mpìrká á Samariya, ning yì fig bu-à ning ri wib bàna. Buyí yi mpìr Yahudawaká, yi yì hing bu-à yi ri wib, jir kai bàna jir Shìdun á shinn mpìr-à má

zìg zu mpìrká, zu bi síg mà byar Yahudawaká ni. <sup>23</sup> Ama àyúnn zyun ri bi, áí àyúnn-à hi bi rìghing, í àyúnn-à mpìr Shìdun má wib ku ma pìkyinn nízyun, ma awunwá, jir kai bàna Shìdun ri zìm mpìrká abig wib ku àdòníng. <sup>24</sup> Shìdun í Shìdun Awun Kyìkyàr. Mpìrká ri wib ku níng, sànsig abig wib ku á kyinnbá ni ma pìkyinn kyìkyàr tinn.”

<sup>25</sup> I byar-à uwà-à hi dinya ku rag, “N yì hing big dang rag, Kristi ri bi, zyun-à big ri bar ku Almasihu. Ayúnn-à kwa bi hing, kwá dinya vinn rìg yì bu-à shi sig áni bidìm pár.”

<sup>26</sup> I byar-à Yesu dinya uwà-à níng n rag, “Ai, í mì, mì ri dang jír ma wù níng.”

<sup>27</sup> Asai-à hi yann sukàwá big í kàng bi-à. Sáí big sa mamaki wàni, barà big myàng Yesu shi sig ma uwà-à níng big ri dang jír. Ama áyaubá ni kó mpìr nízyun bib fig uwà-à níng rag, ku ri yàn kyann í kai rà níng, bàna. Kó abig bib Yesu abig rag, bu-à sa ku ri dang jír ma uwà-à níng, í jir kai rà níng, bàna tinn.

<sup>28</sup> I byar-à uwà-à níng fim rìg par zàpìrwá màhàn, n kàng yag rìg mà lu-à ni, n yag dinya mpìrká n rag, <sup>29</sup> “Aning bi myàng mpìr-à níng. Ku dinya vinn rìghing mì buká ò rì sa sig daka á ninonn. Kó ku í Almasihu hi rà?” <sup>30</sup> I wà bìr mpìrká dù rìg á finn swann-à ni, jirà abig yag myàng Yesu.

<sup>31</sup> Sai-à big bi fòr fig ma bàna níng, yann sukàwá big vig ku n dang rag, “Shinn Luyí, á ji ma buju mpyim.”

<sup>32</sup> I byar-à ku dinya káníng n rag, “N shi sig ma buju-à má ji, buju-à níng hi ning yì fig bàna.”

<sup>33</sup> I byar-à yann sukàwá big bib bar òrbá n rag, “I ni ya bi sig ku buju íni áyag rà?”

<sup>34</sup> Yesu dinya big n rag, “Bujumí shí nì n wib jír buká Tamí swam bi sig mì n sa, hár n sa aku vinn rìg. <sup>35</sup> Ning dang n rag, sai-à bá binn kwonn buju-à dà sig sòn yina. Ama mì ri dinya ning, aning myàng daká. Buju byann

rìghing, ri zìm mpìrká abig binn kinn kwonn. <sup>36</sup> Mpìr-à ri binn kinn kwonn buju, má dìg lada á pyànn Shìdun, jir kai bàna ku ri binn buju yonki zyun-à má vinn fig ávinn bàna. Jir wàníng mpìr-à ri tàg buju ma mpìr-à ri binn kinn kwonn buju, sànn sig wà abig shi í byar nízyun, abig fig àjwár shinnbá. <sup>37</sup> Big dang ta sig yìr jír, yìr jír-à hi í àjai, barà big dang sig rag, ‘Anam bu-à kim, mpìr-à má binn buju-à kim.’ <sup>38</sup> N swam yag sig ning, aning yag binn buju mà byar-à ning nàm fíg nì bàna, í mpìrká káhi nàm sig ni byar-à hi. Ama ò ya hing ning gbam aning yag binn, í byafàn ná bàna, í byafàn bá.”

<sup>39</sup> Mpìr Samariyaká nìnànn nímá á finn swann-à hi ni bir hing pìkyinn á byar Yesu á jir bu-à uwà-à níng dang sig n rag, “Ku dinya vinn rìghing mì buká ò rì sa sig daka á ninonn.” <sup>40</sup> Barà mpìr Samariyaká fòr bi á byarwá ni, big dang n rag, a Yesu bi tìg á lubá ni. I byar-à ku na màhàn su pyànnà.

<sup>41</sup> Mpìrká káhi nìnànn nímá kab wà nìm níng, big má big bir pìkyinn á byarwá ni tinn á jir shinn buká ku ri dang. <sup>42</sup> I byar-à big dinya uwà-à níng n rag, “Yi bir hing pìkyinn tàma-à níng, í jir bu-à wù nìm dang sig níng bàna, jir kai bàna yi ma shinnyí, yi fig hing tinn, yi myàng hing àjai. Ku í mpìr-à má zìg zu mpìrká á dunyaru bidìm pàr.”

### *Yesu Dàb Gbam Wùn Agbam Zyun*

<sup>43</sup> Barà Yesu shi màhàn su pyànnà, sái ku í yag rìg-à mà jànn Galili. <sup>44</sup> Yesu ma shinnwá ku dang n rag, “Ajai, mpìr-à ma ri dang kyann jir Shìdun, big ri wib fig ku á jànnwá ni bàna.” <sup>45</sup> Barà ku fòr yag àdòníng mà jànn Galili, sái mpìrká mà Galili shà ku wàni, jir kai bàna big shi sig mà Urushalima á sai-à àyúnn Pìm Wam Zu, big myàng hing bu-à ku rì sa sig ma zubá.

<sup>46</sup> I byar-à Yesu yag mà Kana á jànn Galili, byar-à ku vim bìr zàpìr kàng rìg zàn inabi. Mpìr zyun shi sig á ni, ku í àgbam-à ri sa swàm gwamnati, wùnwá na sig dor mà Kafarnahum. <sup>47</sup> Barà ku fig big dang n rag, Yesu bi sig mà jànn Yahudiya, tàma-à níng ku shi sig rag á jànn Galili. I byar-à hi, ku yag mà byar wàníng ni, n vig wàníng n rag, a wàníng bi dàb gbam ya ku wùn wunùwá, jir kai bàna wùnwá hi ri nyàan wu. <sup>48</sup> Yesu bib ku n rag, “Wato ná bir fig pìkyinn ná á byarmí ni bàna, sái na myàng hing bu mamaki ma bu iko mpyim rà?”

<sup>49</sup> Wunù àgbam-à níng dang n rag, “Shinn Luyí, mì ri zìm á bi á lumí ni, jirà á dàb gbam ya mì wùnmí, dà sig títi nímá kwá wu rìg.”

<sup>50</sup> Yesu dinya wunù-à níng n rag, a wàníng kàng yag. Wùn wàníng gbam rìghing.

Wunù-à níng wib jír wá n kàng yag. <sup>51</sup> Barà ku ri kàng yag mà lu-à ni àdòníng, sái ku ma yann luwá big dìg kwonn á gbìb-à ni. Big dinya ku n rag, “Ai wùnwú gbam rìghing, ku shi sig ma yonki, tàma-à níng ítau bu zyun bàna.” <sup>52</sup> I byar-à ku bib káníng n rag “Wùnmí gbam sig ákaun rà?” Big dinya ku n rag, “I nàníng àrèg àsháu zyun, í wà awàu-à hi fim sig ku.” <sup>53</sup> Barà ta wùn-à níng myàng sai-à Yesu dinya ku n rag, aku kàng yag, wùnwá gbam rìghing níng, jír-à wàníng dang sig níng sa hing àdòníng hi. I byar-à hi, ku ma mpìrká á luwá ni bidim pár, big bir pìkyinn á jir Yesu ni.

<sup>54</sup> Wàníng í bu mamaki-à Yesu sa sig wà wa pyàna, á sai-à ku kàng bi mà jànn Yahudiya n yag mà Galili.

## 5

### *Yesu Dàb Gbam Wunù Zyun*

<sup>1</sup> Ayunn zyun Yesu yag mà Urushalima, jir kai bàna í àyúnna ùwài bu Yahudawaká bi síg nì. <sup>2</sup> Mà Urushalima á

nu nkyun byar-à big ri kìg àdùnká níng, zàpìr zyun shi sig áni, big ri bar rag, í zàpìr Betsada. Big bar sig zìnn-à hi á nu jir Yahudawaká ni. Byar-à hi apig swana shi kàng kwìb sig á nu zàpìr-à ni. <sup>3</sup> A byar apig káníng ni, mpìrká nìnnànn nímá ri na màhàn, àràg mpìr àfau, mpìrká bàna ma bar, ma mpìrká òr-à wu tag rìghing bidim pá, big ri na màhàn tinn, [jir kai bàna big ri shi kir zàpìr-à aku ding. <sup>4</sup> Suká káhi, wùn aswam Shidun mà wai ri tìg wann bi á zàpìr-à ni, jirà aku wab zàpìr-à. Kwa wab hing zàpìr-à, mpìr dor káníng zyun-à ma bi jag síg nì, dorwá má gbam rìg, kó ma í dor kai bidim pá.] <sup>5</sup> A byar-à hi, mpìr zyun na sig dor má sa ji dìzyun agban dwib agban-à zu áni awinyin. <sup>6</sup> Barà Yesu myàng wunù-à níng na sig, ku yì rìghing wàníng nonn hing ma dor-à níng. I byar-à ku bib wàníng n rag, “Wù ri zìm abig dàb gbam wù rà?”

<sup>7</sup> I byar-à mpìr òr wa-à níng zìm n dang rag, bu-à sa níng, ku bàna ma mpìr-à má gbar dù nann zu ku. Kó ba wab hing zàpìr-à, ku rag aku yag fòr yag níng, mpìr zyun yag fòr yag jag rìghing ku. Ku sa àdòníng sa sa hár tàma-à níng ku òg fig pyù-à abig dàb gbam ku bàna.

<sup>8</sup> I byar-à Yesu dinya ku n rag, “A sar dù nann zu á wai, á pìnn syuwú, á kyann kyonn.” <sup>9</sup> Big rag abig myàng níng, wunù-à níng gbam rìghing àjai. Ku pìnn syuwá mì ri kyann kyonn. Ayúnn-à Yesu rí sa bu-à níng, í àyúnn Asabar, í àyúnn-à Yahudawaká ri shi ngàng áni. <sup>10</sup> I byar-à Yahudawaká dinya wunù-à big dàb gbam sig níng n rag, “Janá-à níng, í àyúnn Asabar, í àyúnn dokayí, sànn fig wà á pìnn syuwú áni bàna.”

<sup>11</sup> Sai ku dinya big n rag, “Wunù-à dàb gbam sig mì níng, dang rag, í pìnn syumí í kyann kyonn.”

<sup>12</sup> Yahudawaká bib ku n rag, “Mpìr-à dinya wù rag, á pìnn syuwú á kyann kyonn níng, í ni rà?”



<sup>13</sup> Ama wunù-à big dàb gbam sig níng, yì byann fig Yesu bàna, jir kai bàna mpìrká ninànn nímá, big nànn kab gbam mà byar-à hi. Yesu dù rìghing mà byar-à hi ni tinn.

<sup>14</sup> Nonn fig bàna, sáí Yesu òg kwonn ma wunù-à ku dàb gbam sig níng mà lu Shìdun. Ku dang n rag, “A myàng tàma-à níng òrìwú gbam rìghing, kada á sa kàng bu bibai bàna. Wa sa kàng hing bu-à bibai, bu-à má òg wù má kab wàrì.”

<sup>15</sup> Sái wunù-à níng kàng yag rìg mà byar Yahudawaká ni, n dinya big rag, í mpìr-à big ri bar Yesu níng dàb gbam sig ku ni. <sup>16</sup> I byar-à Yahudawaká nànn àgùnn ma Yesu wàni. Big ri swau ku, bu-à sa níng, ku ri sa bu káníng àyúnn Asabar. <sup>17</sup> I byar-à hi Yesu dinya Yahudawaká n rag, “Tamí Shìdun ri sa swàm hár tàma-à níng, mì má mì ri sa swàm tinn.”

<sup>18</sup> I byar-à Yahudawaká yàn pyù-à abig gban rìg Yesu, jirà ku ri sa swàm àyúnn Asabar, ma jirà ku dang rag ku í Wùn Shìdun níng. Big rag ku ri mam shinnwá ma Shìdun.

### *Gbam Wùn Shìdun*

<sup>19</sup> I byar-à Yesu dinya big rag, “Bu-à ma dinya ning í jír àjai. Wùn má sa fig bu áwinwá ni bàna. Wùn má sa bu-à ku myàng sig Tawá ri sa. Swàm bu-à Ta ma sa, í bu-à wùn má sa tinn, <sup>20</sup> jir kai bàna Ta ri zìm wùnwá wàni. Kwá tàg wùnwá buká ku ri sa bidim pár, kwá tiya wáníng swàm, ká wài kab kàhi jirà ná sa mamaki. <sup>21</sup> Barà Ta-à ri dàb wìm mpìrká wu rìghing ma yonki níng, í gbìb òzyun barà wùn má dàb wìm mpìrká pìkyinnwá ri zìm tinn. <sup>22</sup> Ta má wà fig kwonn bàna, jir kai bàna ku ya kà rìghing gbam kwonn wà bidim pár á vù wùnwá ni, <sup>23</sup> jirà kó ni aku wib wùn-à àràg barà ku ri wib Ta-à níng. Mpìr-à ma wib fig wùn-à bàna, kwá wib fig Ta-à zyun-à swam bi sig wùn-à níng bàna tinn.

<sup>24</sup> “Jír-à mì ri dinya ning níng, í jír àjai. Mpìr-à ma fig hing jír mí ma bir hing pìkyinn á òrì mpìr-à swam bi sig mì

níng, ku dìg hing yonki-à má vinn fig ávinn bàna. Bá ya fig ku shwìn bàna, jir kai bàna ku kab hing gbam ki, ku shi sig áyau yonki kinn kinn. <sup>25</sup> Mì ri dinya ning àjai, àyúnn zyun má bi, hár àyúnn-à hi fòr bi rìghing, mpìrká wu rìghing níng, má fig nài jir Wùn Shìdun. Mpìrká má fig nài jír wá níng, bá dìg yonki-à má vinn fig ávinn bàna. <sup>26</sup> Aràg barà Ta ri ya mpìr yonki níng, í barà ku sinn kà wùn wá a wà níng ya yonki tinn. <sup>27</sup> Tawá ya sig ku gbam aku wà kwonn, jir kai bàna ku í Wùn Mpìr Jíkwinn. <sup>28</sup> Aning shàr zinn bàna, jir kai bàna àyúnn zyun ri bi, mpìrká wu rìghing big jì sig mà amir-à ni níng, bá fig jír wá, <sup>29</sup> má nann zu bi kàng mà amir-à ni ma yonkibá. Ama mpìrká rì sa sig bu-à bibai níng, bá dù nann zu kàng, jirà Shìdun aku wà kwonn bá.

*Jir Shìdun á Shinn Wùn wá Yesu Ni*

<sup>30</sup> “Má wà sar fig kwonn mì áwinmí ni bàna, sái bu-à Shìdun ma dinya mì rag í sa, kwonn wà-à ma wà bidim pár, í kwonn wà òsàn, jir kai bàna má wà fig kwonn-à pìkyinnmí ri zìm bàna, sái dáí wà zyun-à àsàin-à swam bi sig mì níng ma zìm hing.

<sup>31</sup> “Wà ma dang hing jír ma shinnmí, mpìrká má bir fig pìkyinn bàna. <sup>32</sup> I bu-à sa sàns sig mpìr zyun kim aku dang nì jír á shinnmí ni. N yì hing kó kai bu-à mpìr-à níng ma dang sig á shinnmí ni í àjai. <sup>33</sup> Ning swam yag mà byar Yohanna, ku dang hing jír á shinn gbìb àjai-à hi ni. <sup>34</sup> Bu-à Shìdun ma dang sig á shinnmí ni kab hing bu-à mpìr má dang. Ama mì ri dinya ning jír-à Yohanna dang sig á shinnmí ni, jirà aning bir pìkyinn ná á byar Shìdun ma aning dìg yonki. <sup>35</sup> Yohanna shi sig aràg í pitila-à big mònn bàg sig pyìr áni. Aràg barà mpìrká ri zìm abig myàng àyar pitila-à níng, í barà big ri zìm jir Yohanna áni. <sup>36</sup> Ama shaida-à n shi sig ma kàhi níng, kab sig bu-à Yohanna dang sig á shinnmí ni. Tamí swam bi sig mì àjirà í sa

bu mamaki, ma àjirà ní sa vinn rìg swàmwá. I bu-à mì ri sa tàma-à níng. Bu mamaki-à mì ri sa, kab gbam bu tàg Yahudawaká íni. <sup>37</sup> Tamí àsàin-à swam bi sig mì níng, ku dang hing jír á shinnmí ni tinn. Ama ning myàng màg fig fig ku bàna, ning fig fig nài jír wá bàna tinn. <sup>38</sup> Ning bir fig pìkyinn ná á jír wá ni bàna, í bu-à sa ning bir fig pìkyinn ma mpìr-à ku swam bi sig níng bàna. <sup>39</sup> Ning ri jangga jir Shìdun jir kai bàna ning ri kyab ná òg yonki kinn kinn áni. Jir Shìdun ri dang jír á shinnmí ni. <sup>40</sup> Ama ning ngàng wà ná bi á byarmí ni, jir à aning òg yonki kinn kinn-à hi.

<sup>41</sup> “Mì ri shi kir fig mpìrká abig swam yan mì bàna. <sup>42</sup> N yì hing ning zìm fig Shìdun á pìkyinn ná ni bàna. <sup>43</sup> Bumí, ò bi sig á zinn Tamí ni, ama ning ngàng mì. Mpìr zyun nìm ma bi sig ma zinnwá, kàhi bó ning nìm má wib ku, hár má zìm ku tinn. <sup>44</sup> Barà ning ri zìm mpìrká abig yan ning, ama ning ri sa fig bu-à Shìdun má yan ning bàna níng, ná bir pìkyinn áshinn rà? <sup>45</sup> Kada aning kyab rag má wà ning kwonn á pyànn Tamí ni bàna. I mì bàna, í Musa zyun-à ning rì bir sig pìkyinn á byarwá ni níng, kwá wà ning kwonn á pyànn Shìdun. <sup>46</sup> Ning nìm ma wib hing Musa, ning nìm má wib mì tinn, jir kai bàna Musa ba sig jír á shinnmí ni. <sup>47</sup> Na wib fig bu-à Musa ba sig bàna, sáshinn ná wib jírmí rà?”

## 6

### *Yesu Ya Mpìr Dubu Swana Buju*

*(Mat 14:13-21; Mar 6:30-44; Luk 9:10-17)*

<sup>1</sup> I byar-à Yesu zu yag mà Ayunn Galili, big ri bar rag, í Tibariya. <sup>2</sup> I byar-à mpìrká nìnànn nímá ri kan bàg yag ku, jir kai bàna big myàng sig bu mamaki, barà ku rì dàb gbam sig mpìr dorká níng.

<sup>3</sup> I byar-à Yesu nai yag rìg mà shinnkwìnn-à ni, ku big yann sukàwá big. Big shi sig màhàn. <sup>4</sup> Ayunn ùwài bu

Yahudawaká nyàan fòr, big ri bar rag í àyúnn Pìm Wam Zu.  
<sup>5</sup> Sáí Yesu gbar dù nann zuwá, ku myàng yag bìr mpìrká ri bàg bi ku. I byar-à ku bar Filibus n bib wàníng rag, “Yá dìg brodi áni, jirà ayi wann ya mpìr káníng abig ji rà?” <sup>6</sup> Yesu bib Filibus jír-à níng, jirà aku màg màg fig wàníng. Ama ku yì rìghing bu-à kwá sa.

<sup>7</sup> I byar-à Filibus dang rag, “Wàníng bó, sái ya sa hing swàm bàì sònn awinyin mpyim, í wà yá dìg bàì-à yá wann brodi, kó títi nímá, má ya mpìr káníng abig ji.”

<sup>8</sup> Sáí mpìr zyun áyau yann sukàwá big ni, zìnnwá í Andarawus, ku í wunzà Bitrus, ku dang rag, <sup>9</sup> “Ái wùn zyun shi sig ma brodi áyag agir swana, ma jái pyàná. Ama bu káníng bidim pár má màg fig mpìr káníng bàna.”

<sup>10</sup> Sáí Yesu dang rag, “Aning dinya mpìr káníng abig shi wann á jìnn ni.” (Byannká ninànn nímá shi sig màhàn.) Wunùká shi wann sig áni níng, dubu swana. <sup>11</sup> I byar-à Yesu zìg brodi n sa Shìdun ísoko, n gàb finn ya mpìrká shi wann sig á jìnn ni níng, ku gàb finn ya jái-à àdòníng tìnn. Yesu ya mpìr káníng ùwài nímá àràg barà kyinnbá ri zìm. Bìr mpìr káníng ji brodi-à níng, hár finnbá zìr. <sup>12</sup> Barà big ji kinn í kinn níng, sái Yesu dinya yann sukàwá big rag, abig zà kwonn rìg amig jáiká, ma brodi-à dà sig níng, kada aku shi bai átai bàna. <sup>13</sup> Barà yann sukà Yesu big zà kwonn amig brodi káníng mònn gágsàg dwib agban pyàná, ma àkúnn brodi swana-à nìmm níng.

<sup>14</sup> Barà mpìrká myàng bu mamaki-à Yesu sa sig ma brodi-à níng, í nànn-à hi, sái big dang rag, “Lalle, wàníng í wùn aswam Shìdun zyun-à má bi á dunyaru níng àjai.”

<sup>15</sup> Barà Yesu myàng mpìrká ri zìm abig wìr ku kùr, sái ku fim rìg big, n nai yag rìg mà shinnkwìnn-à ni áwinwá ni.

*Yesu Kyann Kyonn á Shinn Zàpìr-à Ni*  
 (Mat 14:22-33; Mar 6:45-52)

<sup>16</sup> Barà fi sîr àdòníng, sái yann sukàwá big í yag rìg-à mà nu zàpìr-à ni. <sup>17</sup> Fi sîr rìghing, ama Yesu kàng bi fig ma á byarbá ni bàna. I byar-à yann sukàwá big yag kà á kòr-à ni, jirà abig yag mà jann, mà byinn-à mà Kafarnahum. <sup>18</sup> I byar-à hi, wàu shyù ri gbar wàni, afag zàpìr-à má ri gbar tinn. <sup>19</sup> Barà big shi sig á finn kòr-à ni, mi ri ya ma gbam, n yag rìghing byar pyunn ninonn nímá, má sa àràg mel sara, kó yina. Sái big myàng Yesu ri kyann á shinn zàpìr-à ni, ku ri bi á byarbá ni, sái zinn pànn rìg big. <sup>20</sup> Ama Yesu dinya big rag, kada abig shàr zinn bàna, áí í ku. <sup>21</sup> Barà Yesu dang zu rag í ku àdòníng, sái yann sukàwá big dang rag aku kà. I nànn-à hi, barà ku kà á kòr-à ni, sái kòr-à dù ma shinnwá mì yag fòr rìg-à mà byar-à big nìm ri zìm bá yag níng.

#### *Mpìrká Yàn Kyann Yesu*

<sup>22</sup> Na kyàr byar-à, mpìrká shi sig mà nu ayunn-à ni níng, big yì rìghing í kòr ízyun nà shi síg nì màhàn. Big nà myàng yann sukà Yesu big nà yag rìghing mà jann. Ama Yesu nà yag fig bàna.

<sup>23</sup> Kòrká káhi mà Tibariya bi n shi yàr sig mà byar-à Yesu nà ya mpìrká brodi-à ku swam yan sig zìnn Shìdun áni níng. <sup>24</sup> Barà bìr mpìr káníng myàng fig Yesu bàna, big myàng fig yann sukàwá big bàna tinn, sái big kà á kòrká á nu ayunn-à ni, n yag rìg mà Kafarnahum, big ri yàn kyann Yesu.

#### *Yesu í Brodi-à Ri Ya Yonki*

<sup>25</sup> I byar-à hi, bìr mpìrká yag yàn dìg Yesu shi sig mà jann. Big bib ku rag, “Malam, à bi sig áyág ákaun rà?”

<sup>26</sup> Yesu dinya big n rag, “N yì rìghing, ning ri yàn kyann mì í jirà ning ji sig brodi, finn ná mònng sig níng. Ama í jir bu mamaki-à n sa sig ning myàng sig níng bàna. <sup>27</sup> Kada aning wa shwìn á jir buju-à má swàr rìg níng bàna. Aning

yàn buju-à má swàr fig àswàr bàna. Buju-à níng í buju-à má ya yonki kinn kinn, í wà zyun-à Wùn Mpìr Jíkwìnn má ya níng níng. Shìdun Tayí ri zìm ku wàni, í bu-à sa wàníng kyag sig àràg í yir á òìrwá ni.”

<sup>28</sup> I byar-à big bib ku rag, “Yá sa í swai swàm kai, zyun-à Shìdun má zìm rà?”

<sup>29</sup> I byar-à Yesu dinya big rag, “Wàníng í bu-à Shìdun ri zìm aning sa, ku ri zìm aning bir pìkyinn ná á byar mpìr-à ku swam bi sig.”

<sup>30</sup> I wà big bib ku rag, “Wá sa í bu mamaki kai jirà ayi bir pìkyinn á byarwú ni rà? Wá sa í kai rà? <sup>31</sup> Yàkúká buyí big rì ji buju zyun-à big ri bar rag í manna mà awúnn-à ni, àràg barà big ba sig àni á jir Shìdun, ‘Ku dwim ya bi big brodi mà wai abig ji.’ ”

<sup>32</sup> Yesu dinya big rag, “I jir àjai, Musa í mpìr-à ya sig yàkúná big brodi-à bi sig mà wai níng bàna, ama brodi-à mà wai wann bi sig mà byar Tamí ni. <sup>33</sup> Ai brodi Shìdun í mpìr-à tìg wann bi sig mà wai níng, í zyun-à má ya mpìrká á jànn-à ni yonki kinn kinn.”

<sup>34</sup> I byar-à mpìr káníng dang rag, “Shinn Luyí, á ya kyann yi brodi-à níng kó ákaun.”

<sup>35</sup> I byar-à Yesu dang rag, “Mì í brodi-à ri ya yonki, mpìr-à ma bi hing á byarmí ni, amor má gban fig rag ku bàna. Mpìr-à ma bir hing pìkyinn á byarmí ni, ajor má gban fig rag ku bàna tìnn. <sup>36</sup> N nìm dinya ning rag, ning myàng rìghing mì, ama ning bir fig pìkyinn á byarmí ni bàna. <sup>37</sup> Mpìr-à Tamí ma ya hing mì, mpìr-à hi má bi á byarmí ni. Mpìr-à ma bi hing á byarmí ni, má kan fig ku bàna. <sup>38</sup> Bu-à zìg bi sig mì mà wai níng, í jirà ní sa swàm shinnmí bàna, ama í jirà ní sa swàm àsàin-à swam bi sig mì níng. <sup>39</sup> Jír-à ku dinya sig mì níng, í wàníng: Ayau mpìrká ku ya sig mì níng, ní fim kó mpìr rízyun bàna, ama ní gbar dù nann zu kàng mpìrká níng hi bìdìm pár àyúnn-à dunyaru má vinn

áni. <sup>40</sup> Wàníng í bu-à Tamí ri zìm. Mpìrká ma myàng hing wùn-à níng, ma wib hing, bá dìg yonki kinn kinn. Má gbar dù nann kàng big àyúnn-à dunyaru má vinn áni.”

<sup>41</sup> I byar-à Yahudawaká zìnn swau ku, jirà ku dang rag, ku í brodi-à wann bi sig mà wai. <sup>42</sup> Big dang rag, “Ama ku í Yesu, yi yì rìghing nàwá ma tawá, ku í wùn Yusufu, sáshinn kwá dang rag, ku wann bi sig mà wai rà?”

<sup>43</sup> I byar-à Yesu dinya big n rag, “Kada aning zìnn swau mì bàna. <sup>44</sup> Tamí swam bi sig mì nì. Mpìr má bi sar fig á byarmí ni bàna, sái zyun-à Tamí ma dang rag aku bi. Mpìrká má bi á byarmí ni níng, má dab wìm kàng rìg big àyúnn-à dunyaru má vinn áni. <sup>45</sup> Mpìrká ri dang kyann jir Shìdun ba sìnn sig á tarkada rag, ‘Shìdun má tàg mpìrká bidim pár.’ Mpìrká ma fig hing jir Tamí, jirà abig yì swàb kà jír wá, bá bi á byarmí ni. <sup>46</sup> Mpìr myàng yag fig Shìdun kó kàun nzyun bàna. Sái mpìr-à bi sig mà byarwá ni, ku í àsàin-à myàng sig Ta-à. <sup>47</sup> N dinya ning jír-à níng, í jír àjai. Mpìr-à ma bir hing pìkyinn á byarmí ni, ku shi sig ma yonki-à kinn kinn. <sup>48</sup> Mì í brodi-à ri ya yonki. <sup>49</sup> Yàku yàkúná big, big ji brodi manna mà awúnn-à ni, ama big wu rìghing. <sup>50</sup> Brodi zyun-à rì wann bi sig mà wai níng, í brodi-à mpìr ma ji hing, kwá wu fig bàna. <sup>51</sup> Mì í brodi-à ri ya yonki, zyun-à wann bi sig mà wai. Kó ni ma ji hing brodi-à níng, kwá dìg yonki-à má vinn fig ávinn bàna. Brodi-à má ya ning níng, í wi òrmí, jirà kó ni á jànn-à ni aku dìg yonki kinn kinn.”

<sup>52</sup> Sái Yahudawaká gbam nài gbam bar òrbá n dang rag, “Sáshinn mpìr-à níng má dang rag, kwá ya yi wi òrwá yá zwam rà?”

<sup>53</sup> Yesu dinya big rag, “Mì ri dinya ning àjai wà na zwam fig wi òr Wùn Mpìr Jíkwìnn bàna, na wa fig àsàwá bàna tìnn, ná dìg fig yonki bàna sám. <sup>54</sup> Mpìr-à ma ri zwam wi òrmí, kwa ri wa àsámí tìnn, ku shi sig ma yonki-à má

vinn fig ávinn bàna. Mì bó, má dab wìm kàng ku àyúnn-à dunyaru má vinn áni.

<sup>55</sup> “Dirmí í buju àjai, àsàmí í bu-à bá wa àjai. <sup>56</sup> Wà mpìr-à ma zwam hing wi dirmí, ma wa hing àsàmí tinn, mpìr-à níng, yi ma ku shi kwonn sig í zyun, ò shi sig á òrwa ni tinn. <sup>57</sup> Tamí dang rag, í bi. Tamí shi sig ma yonki, mì má mì ri òg yonki á byar Tamí ni. Mpìr-à ma zwam hing wimí, ku má kwá òg yonki á byarmí tinn. <sup>58</sup> Brodi-à níng, í brodi-à bi sig mà wai. I swai brodi-à yàkúná big rì ji sig, ama n wu rìghing níng, bàna. Mpìr-à ma ji hing brodi-à níng, kwá òg yonki kinn kinn.”

<sup>59</sup> Sai-à Yesu ri dang bu káníng, í sai-à ku ri tàg mpìrká bu mà tonn bìr kwonn-à ni, mà Kafarnahum.

### *Mpìrká Nìnnàn Nímá Fim Wà Bá Bàg Yesu*

<sup>60</sup> Barà mpìrká ri kan bàg ku níng, fig àdòníng, káhi áyubá ni dang rag, “Kai! Jír-à níng tù hing, mpìr-à má fig byann yìrwá í ni rà?”

<sup>61</sup> Barà mpìrká ri bònn dang jír á shinn bu-à Yesu ri tàg níng, Yesu yì rìghing wà big ri bònn dang jír áshinn bu-à ku dang sig níng ni. I byar-à Yesu dang rag, “I jir shinn jír-à níng, í bu-à sa ning ri zìm aning fim mì níng rà? <sup>62</sup> Wà na myàng Wùn Mpìr Jíkwinn ma ri nann yag mà byar-à ku rì shi sig, tò káhi ná sáshinn rà? <sup>63</sup> Awun í zyun-à má ya yonki, gban mpìr má sa sar fig bu zyun bàna. Jír-à ò dinya sig ning níng, í jír-à má ya ning Awun wà zyun-à má ya ning yonki. <sup>64</sup> Hár tàma-à níng, áyauná ni káhi bìr fig pìkyinn á byarmí ni bàna.” (Tun daka á ninonn Yesu yì rìghing mpìrká zyun-à má bìr fig pìkyinn á byarwá ni bàna. Ku yì rìghing mpìr-à má ya kà ku á vù mpìrká zyun-à má gban ku níng tinn.) <sup>65</sup> Yesu dang rag, “I bu-à sa, mì ri dinya ning rag, mpìr má bi sar fig á byarmí ni bàna, sái mpìr-à Tamí ma zìm hing aku bi.”



<sup>66</sup> Asai-à níng hi, yann sukàwá big nìnànn nímá kàng rìg ásim. Big zìm fig rag wà abig bàg ku bàna. <sup>67</sup> I wà Yesu bib yann sukàwá big dwib agban pyànà káníng rag, “Níng má, níng ri zìm aníng kàng yag tìnn rà?”

<sup>68</sup> I wà Siman Bitrus dang rag, “Shinn Luyí, yá kàng yag mà byar ni rà? Ai à shi sig ma jír-à má ya yi yonki kinn kinn. <sup>69</sup> Tàma-à níng yi yì hing n bir hing pìkyinnyí rag, wù í wùn kyìkyàr bu Shidun.”

<sup>70</sup> I byar-à Yesu dang rag, “N shig zu sig ning mpìr dwib agban pyànà bàna rà? Ama zyun áyauná ni í mpìr Shaitan.” <sup>71</sup> Ku ri dang jír á shinn Yahuda wùn Siman Iskariyoti, í zyun-à áyau yann sukà dwib agban pyànàkà buwá ni, wàníng í àsàin-à má zìg ku má ya kà ku á vù mpìrká ni, jirà abig gban rìg ku.

## 7

### *Yesu Ma Wunzàwá Big*

<sup>1</sup> I byar-à Yesu ri kyann á jànn Galili, ku zu fig gbìb-à á jànn Yahudiya bàna, jir kai bàna Yahudawaká ri zìm abig gban rìg ku. <sup>2</sup> Barà àyúnn-à bá sa buki wà bá dab apig-à nyàan fòr, <sup>3</sup> í byar-à wunzàwá big dinya ku rag, “A fim byar-à níng, á yag mà jànn Yahudiya, jirà yann sukàwú big abig myàng bu mamaki-à wá sa. <sup>4</sup> Wà mpìr ma ri zìm mpìrká abig yì ku, kwá tàmm fig swàmwá bàna. Kwá tiya mpìrká á jànn-à ni, abig myàng buká ku ri sa. To, barà wù ri sa bu mamaki káníng, sànn sig mpìrká abig yì.” <sup>5</sup> Wunzàwá big má, big bir fig pìkyinnbá ma jír wá bàna.

<sup>6</sup> I wà ku dinya káníng rag, “Ayúnnmí màg fig ma bàna, ama bigné kam, aníng yag. <sup>7</sup> Bigné dunyaru ngàng fig ning bàna, ama bigmí dunyaru ngàng mì, jirà mì ri dinya mpìrká rag big ri sa bu-à bibai níng. <sup>8</sup> Aníng yag mà byar-à big ri ji buju àyúnn wùwài-à níng, má yag fig ma màhàn bàna, jir kai bàna àyúnnmí màg fig ma bàna.” <sup>9</sup> Barà ku

dang jír-à níng, ku yag fig byar zyun bàna, n shi sig buwá á Galili.

*Yesu Yag Sig Mà Byar-à Big Ri Ji Ayúnn Wùwài*

<sup>10</sup> Barà wunzàwá big yag nonn fig bàna, sái ku má ku í yag rìg-à mà byar-à big ri ji buju àyúnn wùwài-à níng tinn. Wà ku yag níng, ku bònn yag síg, ábònn yagi ku tàg fig shinnwá áyau bìr mpìrká ni bàna. <sup>11</sup> Sái Yahudawaká ri yàn kyann ku áyau bìr mpìrká ni, mi ri bib rag, “Ku shi sig áni rà?”

<sup>12</sup> I byar-à bìr mpìrká kà hing jír shàm dang á shinn Yesu ni. Káhi dang rag, “Yesu í mpìr-à sísàn.” Káhi big dang rag, “A á, ku í mpìr-à òsàn bàna, jir kai bàna ku ri tonn gban mpìrká.” <sup>13</sup> Kó mpìr òzyun dang sar fig jír wá á fir-à ni bàna, jir kai bàna big ri shàr zinn Yahudawaká.

<sup>14</sup> Ayau buki-à big ri ji níng, sái Yesu kà yag mà lu Shìdun ni, mi ri tàg mpìrká màhàn. <sup>15</sup> I byar-à Yahudawaká sa mamaki á shinn Yesu ni n dang rag, “Kai! Mpìr-à níng yì hing bu wàni. Sáshinn mpìr-à níng kà fig makaranta bàna, mi ri tàg bu òsàn nímá àdòning rà?”

<sup>16</sup> I byar-à Yesu dinya big rag, “Ai bu-à mì ri tàg níng, í bu tàgmí bàna, í bu àsàin-à swam bi sig mì níng. <sup>17</sup> Mpìr-à ma ri zìm aku sa bu-à Shìdun ri zìm, kwá yì kó bu tàg-à níng í bu Shìdun rà, kó í bu tàg shinn òirmí rà. <sup>18</sup> Mpìr-à ma ri dang í jír á shinnwá ni, ku ri yan í shinnwá. Ama mpìr ma yan wà zyun-à swam bi sig ku, ku í mpìr gwangga ku tonn gban fig mpìr bàna. <sup>19</sup> Musa ba ya sig ning doka, kó àdòning bàna rà? Ama áyauná ni kó mpìr òzyun ri wib fig doka káníng bàna. Bu-à sa ning ri zìm aning gban mì í jir kai rà?”

<sup>20</sup> I byar-à hi, bìr mpìrká dang jír ma gban n rag, “Wù í mpìr wàu, mpìr-à ri zìm kwá gban wù áyauyí ni í ni rà?”

<sup>21</sup> Yesu dang rag, “N sa ya ning bu mamaki í kàun rízyun, ama ning ri sa mamaki. <sup>22</sup> Musa ba sìnn sig á shinn jur kyag, ama í ku ku kyag jag fig nì bàna. Yàkúká buná rì kyag jag síg nì. To, tàma-à níng, ning ri kyag rag yanká buná big kó àyúnn Asabar. <sup>23</sup> Wà ba kyag hing wùnshái jur àyúnn Asabar, í jirà abig wib doka Musa, sáshinn ning ri nànn àgùnn wà ma dàb gban mpìr àyúnn Asabar rà? <sup>24</sup> Kada aning wà kwonn á gbìb òsáng bàna, ama aning wà kwonn á gbìb àjai.”

#### *Mpìrká Bib Rag Yesu í Almasihu Rà*

<sup>25</sup> Mpìrká káhi mà Urushalima bib rag, “Wàníng í mpìr-à big ri zìm abig gban níng bàna rà? <sup>26</sup> Aning myàng, ku ri dang jír áyau bìr mpìrká ni, ama big sa fig ku bu bàna. Wàníng àgbamká yì hing wà ku í Almasihu rà? <sup>27</sup> Yi yì hing byar-à mpìr-à níng bi sig, ama Almasihu ma bi hing, mpìrká má yì fig byar-à ku bi sig bàna.”

<sup>28</sup> Barà Yesu dang jír wá mà lu Shìdun ni, ku dang ma nài gban, ku dang rag, “Ning yì hing mì, ning yì hing byar-à nì bi sig. N bi fig ma gbanmí bàna, wà zyun-à swam bi sig mì níng, ku í mpìr gwangga. Ning yì fig ku bàna. <sup>29</sup> Ama nì yì hing ku, jir kai bàna í ku, ku swam bi síg mì nì, nì bi sig mà byar wá ni.”

<sup>30</sup> Barà ku dang àdòníng í nànn-à hi, mpìrká ri zìm abig pànn ku, ama big pànn sar fig ku vù á òr bàna, jir kai bàna àyúnnwá màg fig ma bàna. <sup>31</sup> Mpìrká nìnànn nímá bìr pìkyinn á òr wá ni. Big dang rag, “Ayúnn-à Almasihu má bi áni, kwá sa bu mamaki-à má kab wà mpìr-à níng ri sa níng rà?”

#### *Big Swam Yag Abig Pànn Yesu*

<sup>32</sup> Barà Farisawaká fig bìr mpìrká ri dang jír á shinn Yesu ni àdòníng, sái àgbam mpìrká ri twìb swànn bu á pyànn Shìdun, ma àgbam Farisawaká swam yag yann sukà big

abig yag pànn bi ku. <sup>33</sup> Sáí Yesu dang rag, “Má shi swàb kà ma áni títi nímá ma ning mpyim, í wà má kàng yag íni mà byar mpìr-à swam bi sig mì níng. <sup>34</sup> Ná yàn kyann mì, ama ná òg fig mì bàna. Byar-à má shi, ná yag sar fig màhàn bàna.”

<sup>35</sup> Sáí Yahudawaká bib bar òrìbá rag, “Mpìr-à níng má yag áni rà? Byar-à ku dang rag, yá òg fig ku bàna níng, kó kwá yag mà byar-à Yahudawaká yam fim sig awín awín á dunyaru níng, jir à aku yag tàg káníng bu màhàn rà? <sup>36</sup> Ku dang rag, yá yàn kyann ku, ama yá myàng fig ku bàna, yá yag sar fig mà byar-à kwá yag bàna. Wàníng bó, yìr jír-à níng í kai rà?”

### *Zàpìr Yonki*

<sup>37</sup> Ayúnn-à buki má vinn áni, í àyúnn wùwài, sáí Yesu sar dù nann n dang jír ma gbam n rag, “Mpìr-à ma ri fig ajor zàpìr bidim pàr, aku bi á byarmí ni aku wa. <sup>38</sup> Mpìr-à ma bir hing pìkyinnwá á byarmí ni, àràg barà jir Shìdun rì dang sig níng, daka tàma-à níng, abinn zàpìr-à ri binn gbìb zu sàu sàu má ya yonki níng, má binn gbìb zu á pìkyinnwá ni.” <sup>39</sup> Yesu ri dang jír á shinn Awun Kyìkàr Shìdun, wà zyun-à mpìr ma bir hing pìkyinnwá á byarwá ni kwá òg. Ama sai-à hi, Shìdun ya fig ma Awunwá bàna, jir kai bàna Yesu wu fig n dù nann zu kàng fig ma ma yonki bàna.

### *Mpìrká Gàb Fim á Jir Shinn Yesu*

<sup>40</sup> Barà bìr mpìrká fig jír wá àdòníng, sáí mpìrká káhi dang rag, “Mpìr-à níng í mpìr adang jir Shìdun àjai.”

<sup>41</sup> Sáí mpìrká káhi dang rag, “Ai wàníng í Almasihu.”

Ama mpìrká káhi dang rag, “Asáí Almasihu má zu bi á swai mpìrká á Galili rà? <sup>42</sup> Ama jir Shìdun dang rag, Almasihu má shi í swai Dawuda. Bá mà ku mà Baitalami, á kauye byar-à Dawuda rì shi sig.” <sup>43</sup> I byar-à hi, mpìrká

gàb fim á jir shinn Yesu. <sup>44</sup> Mpìrká káhi ri zìm abig pànn ku, ama big pànn yì sar fig ku bàna.

*Agbam Yahudawaká Wib Fig Yesu Bàna*

<sup>45</sup> Mpìrká zyun-à big swam yag sig rag abig yag pànn bi Yesu níng, big kàng bi vù átai. Sáí Farisawaká ma mpìrká ri twìb swànn bu á pyànn Shìdun ni, bib big rag, “Bu-à sa ning pànn zig bi fig ku bàna, í jir kai rà?”

<sup>46</sup> I byar-à hi big dang rag, ai big taba fig fig jír zyun àràng barà mpìr-à níng ri dang níng bàna sám.

<sup>47</sup> Sáí Farisawaká dang rag, “Asai ku dang lir ji rìghing ning tinn rà? <sup>48</sup> Ning taba fig hing áyau àgbamká ma Farisawaká taba wib hing ku rà? <sup>49</sup> Ama bìr mpìr káníng yì fig bu-à Musa ba sig bàna níng, Shìdun màg gban hing big.”

<sup>50</sup> Nikodimu zyun-à rì yag sig á fi mà byarwá ni níng, ku shi sig áyau Farisawa káníng ni tinn. Ku dinya káníng rag, <sup>51</sup> “Mpìr-à ma ri wà kwonn, kwá fig bu-à mpìr-à big ri wà ku kwonn-à níng ri dang, jirà abig yì bu-à ku sa sig.”

<sup>52</sup> I byar-à hi, big bib ku rag, “Wù má, wù í mpìr-à á Galili rà? A myàng byann òsàn nímá, ái walai mpìr-à ri dang kyann jir Shìdun zyun-à má zu bi á Galili.”

[ <sup>53</sup> I byar-à hi kó ni í yag rìg-à mà luwá ni.

## 8

*Uwà Zyun-à Big Pànn Ku Ma Ayáí*

<sup>1</sup> Ama Yesu yag buwá mà Wùn Mwir Zaitun. <sup>2</sup> Byar kyàr í pyimbyau, ku kàng yag mà lu Shìdun. Mpìrká bidìm pár kwonn yag rìg mà byarwá ni. A byar-à níng hi, ku shi wann mi ri tàg big bu.

<sup>3</sup> Malamká ma Farisawaká zig bi uwà zyun-à big pànn sig ku ásai-à ku ri sa àyáí, n sìnn kà ku, ku sar áyaubá ni.

<sup>4</sup> Big dinya Yesu rag, “Malam, á myàng uwà-à níng yi pànn

ku, ku ri sa àyái. <sup>5</sup> A doka Musa ku ba sig rag, ‘Uwà-à ba pànn hing ku ma àyái sa, abig ta ku abàn, sái kwa wu hing.’ Buwú wá dang kai á shinnwá ni rà?”

<sup>6</sup> Big dang sig jír-à níng àjirà abig màg màg fig Yesu, ma abig swau ku. Ama ku bìn kir wann mi ri ba bu á jìnn ni ma pwai vùwá. <sup>7</sup> Barà big sar sig mi ri bib ku jír-à níng, ku sar dù nann á wai n dinya big rag, “Ayauná ni, mpìr-à ma taba sa fig bu bibai bàna, aku zìg abàn ma aku ta jag uwà-à níng.” <sup>8</sup> Ku bìn kir wann kàng, mi ri ba buwá á jìnn ni. <sup>9</sup> Barà big fig àdòníng, big dù zyun zyun mi í yag rìg-à. Agbam-à yag jag í ni, n fim Yesu ku áwinwá ni ma uwà-à níng, jir kai bàna big yì hing big ri sa bu-à bibai. <sup>10</sup> Ku dù nann zu n bib uwà-à níng rag, “Ma mpìr káníng áni rà? Kó mpìr nzyun pànn fig wù ma jír bàna rà?”

<sup>11</sup> Uwà-à níng zìm kàng n dinya ku rag, “Kó mpìr nzyun bàna.” A byar-à hi, Yesu dinya ku rag, “Mì má ò pànn fig wù ma jír bàna, á yag kyonnwú, ama kada á sa jakàng bu pyìr bàna.”]

### *Yesu í Ayar Bu Dunyaru*

<sup>12</sup> Yesu dinya jakàng mpìrká rag, “N shi síg nì àyar bu dunyaru. Mpìr-à ma bàg hing mì, kwá dìg àyar zyun-à má tìya ku yonki kinn kinn, kwá kyann fig rag á zufi-à ni bàna.”

<sup>13</sup> Farisawaká dinya ku rag, “Wù ri kà nu shinnwú. Bu-à à dang sig níng, í àjai bàna.”

<sup>14</sup> Yesu dang rag, “I nímá bàna, kó barà ò kà hing nu shinnmí níng, bu-à ma dang hing í àjai, jir kai bàna ò yì hing byar-à ò bi sig ma byar-à mì ri yag. Níng yì fig byar-à ò bi sig bàna ma byar-à mì ri yag bàna tinn.

<sup>15</sup> “Bigné, níng ri wà kwonn ma mpìr, ama bigmí, mì ri wà fig kwonn ma mpìr bàna. <sup>16</sup> Kó ma ri wà kwonn má, mì ri dang í àjai, jir kai bàna mì áwinmí ni bàna, ama mì ma

Shìdun zyun-à swam bi sig mì. <sup>17</sup> Big ba sig áyau dokaná ni n rag, ‘Mpir pyànà ma dang hing jír nzyun, jír-à níng í àjai.’ <sup>18</sup> Mì í zyun-à ri dang jír á shinnmí ni. Tamí zyun-à swam bi sig mì níng, jír wá í nzyun ma bumí tinn.”

<sup>19</sup> Big bib ku rag, “Ma Tawú á ni rà?”

Yesu dinya big n rag, “Ning yì fig mì bàna, ning yì fig Tamí bàna. Wà ning nim ma yì hing mì, ning nim yì hing Tamí zyun-à swam bi sig mì níng tinn.”

<sup>20</sup> Yesu dang jír káníng mà lu Shìdun ni, á byar-à big ri sinn kwonn bàiká. A sai-à níng hi, kó mpir nzyun pànn fig ku bàna, jir kai bàna àyúnnwá màg fig ma bàna.

*Yesu Dang Rag, “Ná Yag Sar Fig Mà Byar-à Mì Ri Yag Bàna”*

<sup>21</sup> Yesu dinya big rag, “Má yag jànn rìg, ná yàn kyann mì, ama ná dìg fig mì bàna. Ná wu rìg á bu pyìrná ni. Byar-à má yag, ná yag sar fig bàna.”

<sup>22</sup> Yahudawaká dang rag, “Kwá gban rìg shinnwá rà? Jir kai bàna ku dang rag, byar-à kwá yag buyí yá yag sar fig bàna.”

<sup>23</sup> Yesu dinya big rag, “Ning í bu á jinn ni, ama bigmí n bi síg mà wai. Ning í bu dunyaru-à níng, ama mì í bu dunyaru bàna. <sup>24</sup> I bu-à sa n dinya ning rag, ná wu á jir bu pyìrná ni. Wà na bir fig pìkyinn rag, mì í ku bàna, ná wu á bu pyìrná ni.”

<sup>25</sup> Big bib ku rag, “Wù í ni rà?”

Yesu dinya big rag, “Wà níng í bu-à n dinya jag sig ning.

<sup>26</sup> N shi sig ma jirká nìnnànn nímá wà má dinya ning, ma buká nìnnànn nímá zyun-à má wà ning kwonn á dò jir kàhi, ama zyun-à swam bi sig mì níng, ku í mpir gwangga. Buká n fig sig á byarwá ni níng, í buká mì ri dinya mpìrká á dunyaru.”

<sup>27</sup> Big yì fig wà Yesu ri dinya big jír á shinn Tawá ni bàna.

<sup>28</sup> Yesu dinya big rag, “A sai-à ná gbar dù nann Wùn Mpir

Jíkwinn mà atàm bín-à ni, á byar-à níng hi ná yì rag mì í ku, ná yì rag mì ri sa fig bu ma shinnmí bàna, mì ri dǎng bu káníng àrǎg barà Tamí tàg sig mì. <sup>29</sup> Ku zyun-à ku swam bi sig mì níng, ku shi kwonn sig ma mì í zyun. Ku fim fig mì awínmí ni bàna, jir kai bàna mì ri sa kyann bu-à ku ri zìm.”

<sup>30</sup> Mpìrká nìnànn nímá bir hing pìkyinnbá á byar Yesu, sai-à ku dang sig jír-à níng.

*Mpìr-à Ma í Mpìr Shìdun Kwá Fig Ajwár*

<sup>31</sup> Yesu dinya mpìr Yahudawaká, ká bir sig pìkyinnbá á byarwá ni n rag, “Wà na wib hing jírmí, ning í yann sukàkà bumí àjai. <sup>32</sup> Ná yì jír àjai, jír àjai má finnn tafinn ning tinn.”

<sup>33</sup> Big dinya ku rag, “Yi í yann ada Ibrahim, í barà big màmm sig yi, yi shi fig fàu mpìr zyun bàna. Bu-à sa à dang rag bá finnn tafinn yi níng, bá finnn tafinn yi áshinn rà?”

<sup>34</sup> Yesu dinya kàng big rag, “Mì ri dinya ning àjai, mpìr-à ma sa bu pyìr, ku í fàu bu pyìr. <sup>35</sup> Fàu ri shi kinn fig mà lu bàna, ama í wùn á lu-à hi ni ri shi nì kinn kinn. <sup>36</sup> Wà Wùn Shìdun ma finnn tafinn hing ning, á byar-à níng hi, big finnn tafinn rìghing ning àjai. <sup>37</sup> N yì hing ning í yann ada Ibrahim, ama ning ri zìm aning gban mì, jir kai bàna ning ri zìm fig jírmí bàna. <sup>38</sup> Mì ri dǎng bu-à Tamí tìya sig mì, ama bigné aning sa bu-à taná tìya sig ning.”

<sup>39</sup> A byar-à níng hi, big dinya ku rag, “Tayí í Ibrahim.”

Yesu dinya big rag, “Wà ning nìm ma í yann Ibrahim, ning nìm má sa bu-à ku rii sa. <sup>40</sup> Mì ri dinya ning jír àjai zyun-à ò fig sig á byar Shìdun, ama ning ri zìm aning gban mì. Ai Ibrahim rì sa fig àdòníng bàna. <sup>41</sup> Ning ri sa bu-à taná ri sa.”

Big dinya Yesu rag, “Yi í yann sa bàna. Shìdun í Tayí kwá áwinwá ni, í zyun-à yi shi sig ma kàhi.”

<sup>42</sup> Yesu dinya big rag, “Shìdun nìm ma í Taná, ning nìm má zìm mì, jir kai bàna ò bi sig mà byar Shìdun ni. Hár



tàma-à níng mì áyag. N bi fíg ma shinn òirmí bàna, ku swam bi síg mì ni. <sup>43</sup> Bu-à sa ning fig yì fig jírmí bàna níng, í jir kai rà? Kó í jir-à ning zìm fig aning fig bàna rà? <sup>44</sup> Ning í yann Shaitan, ning ri zìm aning sa bu-à bibaika ku ri zìm. Ku í mpìr agban ki daka á ninonn, ku ri dang fig jir àjai bàna, jir kai bàna ku í mpìr gwangga bàna. Sai-à kwa gim hing òsáng, ku ri sa bu-à ku ri sa kyann, jir kai bàna ku í ta mpìrká ri gim òsáng. <sup>45</sup> Mì ri dinya ning àjai, í bu-à sa ning bir fig pìkyinn ná áni bàna. <sup>46</sup> Ayauná ni, í ni pànn síg mì ni ma bu pyìr rà? Wà ma ri dinya ning jír àjai, bu-à sa ning bir fig pìkyinn ná áni bàna í jir kai rà? <sup>47</sup> Mpìr-à ma í bu Shìdun, ku ri fig jir Shìdun. Bu-à sa ning fig fig bàna níng, í jir-à ning í bu Shìdun bàna.”

#### *Yesu Kab Hing Ibrahim*

<sup>48</sup> Yahudawaká dinya Yesu rag, “Jír-à yi dang sig rag wù í mpìr-à á jànn Samariya, à shi sig ma wàu á òirwú ni níng, í àjai.”

<sup>49</sup> Yesu dang rag, “N bàna ma wàu, mì ri wib Tamí, ama ning ri wib fig mì bàna. <sup>50</sup> Mì ri yàn fig àgbam ma shinnmí bàna. Ama mpìr zyun shi sig áni ku í àsàin-à ri sìn mì ní shi àgbam. Ku í mpìr-à ri wà kwonn ábibir á dò shinnmí ni. <sup>51</sup> Mì ri dinya ning àjai, mpìr-à ma bàg jírmí, kwá wu fig bàna.”

<sup>52</sup> I byar-à hi, Yahudawaká dang rag, “Tàma-à níng yi yì hing wà à shi sig ma wàu! Ibrahim wu rìghing, mpìrká rì dang kyann jir Shìdun big wu rìghing tìnn, ama bidim pár wù ri dang rag, mpìr-à ma wib hing wù, kwá wu fig bàna. <sup>53</sup> A kab hing tayí Ibrahim ma mpìrká rì dang jir Shìdun níng rà? Big wu rìghing bidim pár. Wù ri zìg kàng shinnwú àràg í kai rà?”

<sup>54</sup> Yesu zìm n dang rag, “Kó má gbar dù shinnmí má, í bu zyun bàna. Tamí í àsàin-à ri gbar dù mì, zyun-à ning

ri dang rag í Shìdun ná. <sup>55</sup> Ning yì fig ku bàna, ama bigmí n yì hing ku. Wà n nìm ma dang rag, n yì fig ku bàna, n nìm má shi mpìr ònsáng àràg ning. N yì hing ku, hár mì ri wib jírwá. <sup>56</sup> Taná Ibrahim fig àjwár sai-à Shìdun dinya ku rag, kwá myàng àyúnn-à má bi áni. Ku myàng hing, ku fig hing àjwár.”

<sup>57</sup> Big bib ku n rag, “A fòr fig ji dipyànà agban dwib bàna, ama à dang rag, à myàng hing Ibrahim rà?”

<sup>58</sup> Yesu dang rag, “Mì ri dinya ning àjai, sai-à big mà fig ma Ibrahim bàna, n shi sig áni.”

<sup>59</sup> A byar-à hi big zìg abàn jirà abig ta gban ku ma kàhi. Sáí ku dù mà lu Shìdun ni mì bònn yag rìgwá.

## 9

### *Yesu Dàb Gbam Mpìr Afau*

<sup>1</sup> Barà Yesu ri wam zu àdòníng, sai ku myàng mpìr zyun big mà sig ku zu bàna, ku í àfau. <sup>2</sup> Yann sukàwá big bib ku n rag, “Malam, í bu pyìr ni sa síg nì, wà big mà sig ku í àfau níng rà? I bu pyìrwá rà, kó í bu pyìr tawá ma nàwá rà?”

<sup>3</sup> Yesu dinya big n rag, “Afau-à níng í jir bu pyìrwá kó bu tawá ma nàwá bàna. Ku í àfau, jirà Shìdun aku tiya mpìrká gbamwá. <sup>4</sup> Ayi sa swàm-à ku swam bi sig mì n sa níng, sai-à àyúnn-à dà sig ma áni, jir kai bàna zufi ri bi wà mpìr má sa sar fig rag swàm bàna. <sup>5</sup> Sai-à mì ri shi á dunyaru, mì í àyar bu dunyaru.”

<sup>6</sup> Sai-à ku dang àdòníng, ku tu wìr sháng á jìnn ni, ku vù jànn àtag ma sháng-à níng, n pàb wàníng á zu-à ni. <sup>7</sup> A byar-à hi, ku dinya wàníng rag, “A yag tu zuwú mà shar zàpìr-à ni bu Siluwam.” (Yìr zìnn-à níng í aswam). A byar-à hi, mpìr-à níng yag, n tu zuwá, n kàng bi ku ri myàng.

<sup>8</sup> Ayor luwá big ma mpìrká ká rì myàng sig ku sai-à ku rìi vig kyann bu níng, myàng ku àdòníng, n bib rag, “Wàníng í mpìr zyun-à rìi shi vig kyann bu níng bàna rà?”

<sup>9</sup> Mpìrká káhi dang rag, “I ku.” Káhi dang rag, “I ku bàna, zu rìg òr.”

A byar-à hi, mpìr-à níng dang rag, “I mì!”

<sup>10</sup> Big bib ku rag, “A sa síg ashinn mi ri myàng tàma-à níng rà?”

<sup>11</sup> Ku dinya big rag, “I mpìr-à big ri bar Yesu níng vù jànn àtag n pàb á zumí ni, n dang rag ní yag mà zàpìr Siluwam ní tu zumí. A byar-à níng hi, barà ò yag tu zumí àdòníng, zumí í pù finn rìg-à.”

<sup>12</sup> Big bib ku rag, wàníng áni rà?

Ku dang rag, “N yì fig bàna.”

### *Farisawaká Bib Byann Jír á Shinn Mpìr-à Yesu Dàb Gbam Sig Níng*

<sup>13</sup> Big zìg bi mpìr àfau-à níng mà byar Farisawaká ni. <sup>14</sup> I àyúnn Asabar wà Yesu vù jànn àtag n pù zu mpìr-à níng ma káhi. <sup>15</sup> Farisawaká bib jakàng mpìr-à níng barà ku sa hár mi ri myàng tàma-à níng. Ku dinya big rag, “Wunù-à níng zìg jànn àtag, n pàb á zumí ni, ò yag tu zumí, í wà tàma-à níng mì ri myàng rag.”

<sup>16</sup> Farisawaká káhi dang rag, “Mpìr-à níng í mpìr Shìdun bàna, jir kai bàna ku wib fig àyúnn Asabar bàna.”

Ama káhi dang rag, “Sáshinn mpìr-à ma í mpìr bu pyìr má sa bu àdòníng rà?” Ayaubá ni, pìkyinnbá í gàb finn rìg-à.

<sup>17</sup> Farisawaká bib àfau-à níng n rag, “Barà ku pù finn rìghing zuwú níng, wá dang í kai á shinnwá ni rà?”

Ku zìm n rag, “Wàníng í wùn aswam Shìdun.”

<sup>18</sup> Yahudawaká zìm fig jír-à big ri dang rag, “Mpìr-à níng rì í àfau, ama tàma-à níng ku ri myàng rag ma zuwá níng” bàna. Sai big bar tawá ma nàwá, <sup>19</sup> n bib big rag, “Wàníng í wùn ná zyun-à ning dang rag ning mà sig ku í àfau níng

bàna rà? Ma sáshinn tàma-à níng ku ri myàng rag ma zuwá rà?”

<sup>20</sup> Tawá ma nàwá dang rag, “Yi yì hing wàníng í wùnyí, yi yì hing wà yi mà sig ku í àfau, <sup>21</sup> ama tàma-à níng barà ku sa mi ri myàng níng, yi yì fig bàna, yi yì fig mpìr-à pù finn sig ku zuwá níng bàna tinn. Ku wài gbam rìghing, aning bib ku aku dang ma nuwá.” <sup>22</sup> Big dang àdòníng, jir kai bàna big ri shàr zinn Yahudawaká. Yahudawaká kwonn sig nubá rag, “Mpìr-à ma zìm hing rag Yesu í Almasihu, bá kan zu rìg ku á tonn bìr kwonn-à ní.” <sup>23</sup> I bu-à sa nàwá ma tawá dang rag, “Ku wài gbam rìghing, aning bib ku.”

<sup>24</sup> A byar-à níng hi, big bar jakàng àfau-à níng, n dinya ku rag, “A dang jír àjai á pyànn Shìdun, jir kai bàna yi yì hing mpìr-à dàb gbam sig wù níng, í mpìr bu pyìr.”

<sup>25</sup> Afau-à níng dinya kàng big n rag, “Kó ku í mpìr bu pyìr, kó bàna rà, ò yì fig bàna. Bu-à ò yì sig bàna, wàri níng mì ri myàng fig bàna, ama tàma-à níng, mì ri myàng kyàr.”

<sup>26</sup> Big bib ku rag, “Ku sa sig wù í kai rà? Ku pù sig zuwú hi áshinn rà?”

<sup>27</sup> Ku dinya big rag, “N nìm dinya hing ning, ning fig fig bàna. Bu-à sa ning ri zìm aning fig jakàng í jir kai rà? Kó ning ri zìm aning shi yann sukàwá tinn rà?”

<sup>28</sup> Big swau ku n rag, “A shi síg nì wùn sukàwá, ama bigyí, yi í yann sukà Musa. <sup>29</sup> Yi yì hing Shìdun dang hing jír ma Musa, ama mpìr-à níng, yi yì fig byar-à ku bi sig bàna.”

<sup>30</sup> Afau-à níng dang rag, “Jír-à níng í bu mamaki wà barà ning yì fig byar-à ku bi sig bàna, ama ku dàb gbam hing mì!  
<sup>31</sup> Yi yì hing Shìdun ri fig fig jir mpìr bu pyìr bàna, ku ri fig jir mpìr-à ri wib ku mi ri sa bu-à ku ri zìm. <sup>32</sup> Tun sai-à big mà m jag sig dunyaru, yi fig fig tai zyun rag, mpìr pù finn rìghing zu mpìr-à big mà sig ku í àfau bàna. <sup>33</sup> Mpìr-à

níng bi sig mà byar Shìdun ni. Nìm ma í àdòníng bàna, ku nìm má sa yì fig bàna.”

<sup>34</sup> Big dinya ku n rag, “Big mà sig wù áyau bu pyìr, ama tàma-à níng wù ri tàg yi bu rà?” Big í kan zu rìg-à ku mà tonn bìr kwonn-à ni.

*Mpìrká Fig Yì Fig Jìr Shìdun Bàna Níng Shi Sig Aràg í Afau*

<sup>35</sup> Barà Yesu fig àdòníng, ku yàn dìg wáníng n bib wáníng rag, “A bir hing pìkyinnwú á byar Wùn Mpìr Jìkwìnn rà?”

<sup>36</sup> Ku zìm n dang rag, “Shinn Lumí, á dinya mì mpìr-à níng hi, àjìrà ní bir pìkyinnmí á byarwá ni.”

<sup>37</sup> Yesu dinya ku n rag, “A myàng rìghing ku, ku í mpìr-à ri dang jír ma wù níng.”

<sup>38</sup> I byar-à ku dang rag, “Shinn Lumí, ò bir hing pìkyinnmí áni.” Ku bi bìnn kir wann á jìnn ni, n wib Yesu.

<sup>39</sup> Yesu dang rag, “N bi sig á dunyaru àjìrà ní wà kwonn. Ká ri myàng fig bàna níng, abig myàng. Ká ri myàng níng, abig shi àfau.”

<sup>40</sup> Farisawaká zyun-à shi sig ma ku níng, fig jírwa àdòníng, big bib ku n rag, “Asai yi í àfau rà?”

<sup>41</sup> Yesu dinya big rag, “Wà ning nìm má àfau, big nìm má dang fig rag, ning shi sig ma bu pyìr bàna. Ama tàma-à níng, ning rag ning ri myàng, í bu-à sa ning shi sig á bu pyìrná ni.”

## 10

*Tinn Jír á Shinn Mpìr Aza Adùn*

<sup>1</sup> Yesu dang n rag, “Mì ri dinya ning í jir àjai, mpìr-à ma kà fig áyau àdùnká ni, ma bàg fig í nu nkyun-à bàna, ma nann sig á agunn gbìb zyun ni kim, mpìr-à níng í ajwú, ku ri gbar shwar bu ma gbam. <sup>2</sup> Mpìr-à ma kà hing nu nkyun-à, ku í mpìr aza àdùnká àjai. <sup>3</sup> Mpìr-à ri shi myàng

nu nkyun àdùn káníng ri pù nkyun-à àjirà aza àdùn-à níng aku kà yag. Adùnká fig yì rìghing nài jir anubá, ku ri bar kó ni ma zinnwá, mi ri zìg zu bi big á myann. <sup>4</sup> Wà kwa zìg zu rìghing káníng á myann, kwá kà á pyànn, í wà káníng má bàg ku ásim, jir kai bàna big fig yì hing nài jír wá. <sup>5</sup> Big ri kan bàg fig kyìnn bàna, ba myàng hing kyìnn, big í shàr rìg bá, jir kai bàna big fig yì fig nài jír wá bàna.”

<sup>6</sup> Yesu dinya big tinn jír-à níng, ama big fig yì fig bu-à ku ri dang bàna.

### *Yesu í Aza Adùn Nsàn*

<sup>7</sup> Yesu dang jakàng n rag, “Mì ri dinya ning í jir àjai, mì í nu nkyun àdùnká. <sup>8</sup> Mpìrká bi jag sig mì níng, big dang rag big í Kristi, ama big í mpìr ajwú. Adùnká ma fig fig jír bá bàna. <sup>9</sup> N shi síg nì nu nkyun-à, mpìr-à ma kà hing á agunnmí ni, kwá dìg yonki, kwá kà bi, má zu yag, má dìg buju. <sup>10</sup> Ajwú ri bi àjirà aku jwi bu, ma aku gban ki, ma aku sa bai bu. Ama bigmí, ò bi síg àjirà aning dìg yonki, àjirà ná sa fig ashi bu zyun bàna.

<sup>11</sup> “Mì í aza àdùn òsàn, jir kai bàna aza àdùn òsàn ri ya shinnwá á byar àdùnká buwá ni. <sup>12</sup> Mpìr zyun-à ma ri sa swàm bàì, wà ku ma í àsàin àdùn-à bàna, kwa myàng hing jwànnzwam ma ri bi, kwá shàr rìg má fim rìg àdùnká, jwànnzwam má pànn rìg big, kádàkí má shàr yam rìg. <sup>13</sup> Ku í mpìr asa swàm bàì, ku ri kyab fig jir àdùnká bàna. I bu-à sa ku ri shàr níng. <sup>14</sup> Mì í aza àdùn òsàn, ò yì hing buká bumí big, buká bumí big yì hing mì tinn. <sup>15</sup> Barà Tamí yì hing mì níng, mì má ò yì hing ku tinn. N ya hing yonkimí á dò shinn àdùnká ni. <sup>16</sup> N shi sig ma àdùnká káhi zyun-à kà fig áyau káníng ni bàna. Shi sig í dole ní zìg bi big tinn. Bá fig nài jír mí, má shi í bu ízyun bidim pár. Má shi àsàin lubá ízyun.

<sup>17</sup> “Tamí ri zìm mì wàni, jir kai bàna mì ri wann tafinn yonkimí àjirà ñ dìg jakàng. <sup>18</sup> Mpìr má zìg zu fig yonkimí bàna, má ya big shinnmí, jir kai bàna ò shi sig ma gbam wà má ya átai, kuma má zìg kàng. Wàníng í bu-à Tamí dinya sig mì ñ sa.”

<sup>19</sup> A byar-à níng hi, mpìr Yahudawaká gbìb shùr n gàfinn òr á jir shinn Yesu ni. <sup>20</sup> Mpìrká káhi nìnànn nímá dang rag, “Ku shi sig ma wàu, ku ri shàr òsàng. Bu-à sa ning ri fig jír wá í jir kai rà?”

<sup>21</sup> Ama mpìrká káhi dang rag, “Mpìr-à ma shi sig ma wàu, má dang fig íri jír-à níng bàna. Sás hinn mpìr wàu má dàb gbam àfau rà?”

### *Big Ngàng Yesu*

<sup>22</sup> A sònn wàu-à ni, Yahudawaká ri sa bùkí mà Urushal-ima. Ayúnn-à níng hi, í àyúnn-à wùwài wà big ri kyab pànn sai-à big sa kyàr sig lu Shìdun. <sup>23</sup> Yesu ri kyann kyann mà byar zyun á lu Shìdun ni. Byar-à níng hi, big ri bar ku byar Sulemanu. <sup>24</sup> Yahudawaká sar kàng kwìb ku, n dinya ku rag, “Sás hinn wá fim yi, yi ri kyab jír pyàná á pìkyinn yí ni rà? A dinya byann yi, wù í Almasihu rà?”

<sup>25</sup> Yesu dinya big n rag, “N nìm dinya hing ning, ama ning bir fig pìkyinn áni bàna. Bu mamakiká mì ri sa á zìnn Tamí ni níng, ri tiya mpìrká shumí. <sup>26</sup> Ama ning bir fig pìkyinn ná áni bàna, jir kai bàna ning shi fig áyau àdùnká bumí ni bàna. <sup>27</sup> Adùnká bumí ri fig jír mí, ò yì hing big, big ri bàg mì tinn. <sup>28</sup> Mì ri ya big yonki kinn kinn. Bá wu fig bàna, mpìr má gbar shwar fig big á vù mí ni bàna tinn. <sup>29</sup> Tamí zyun-à ya sig mì big níng, kab hing kó ni bidim pár. Mpìr fòr fig wà kwá gbar shwar big á vù wá ni bàna. <sup>30</sup> Yi ma Tamí í bu ñzyun.”

<sup>31</sup> Yahudawaká zìg jakàng abàn, jir à abig ta gban ku ma kàhi. <sup>32</sup> Yesu dinya big rag, “N sa hing bu mamakiká

nìnànn nímá á pyànn ná ni, zyun-à Tamí dinya sig mì í sa. I jir swàm bu mamaki-à wà áni, zyun-à ning ri zim aning ta gban mì jir kàhi níng rà?”

<sup>33</sup> Yahudawaká dinya kàng ku n rag, “Wà yi ri zìm ayi ta gban wù níng, í jir shinn swàm bu mamaki-à à sa sig níng bàna, ama í jirà wù ri sa bai zìnn Shìdun. Wù í mpìr jíkwìnn, ama wù ri sìn kàng shinnwú rag wù í Shìdun.”

<sup>34</sup> A byar-à hi Yesu dinya big rag, “Big ba sìn sig á tarkada dokaná ni rag, ‘Shìdun dang rag, ning í Shìdun.’

<sup>35</sup> Mpìrká zyun-à Shìdun dinya sig big jírwá níng, Shìdun bar big í Shìdun. Yi yì hing jir Shìdun í àjai. <sup>36</sup> Bigmí Shìdun shig zu sig mì, n swam bi sig mì á dunyaru. Bu-à sa ning dang rag, mì ri sa bai zìnn Shìdun níng, í jirà nè dang rag, mì í Wùn Shìdun níng rà? <sup>37</sup> Wà ma sa fig bu-à Tamí ri sa bàna, kada aning bir pìkyinn ná á jírmí ni bàna. <sup>38</sup> Wà ma sa bu-à Tamí ri sa, kó wà na bir fig pìkyinn ná á jírmí ni bàna, aning bir pìkyinn á bu-à mì ri sa, í wà ná yì rag Tamí shi sig á byarmí ni, mì má nè shi sig á byarwá ni tinn.”

<sup>39</sup> Big ri zìm abig pànn Yesu, ama ku í jànn rìgwá.

<sup>40</sup> Ku kàng yag kàng mà Ning Urdun ni mà jann, á byar-à Yohanna rì sa jag sig batisma, n yag shi màhàn. <sup>41</sup> Mpìrká nìnànn nímá bi á byar Yesu ni n rag, “Kó barà Yohanna sa fig bu mamaki zyun bàna, tàma-à níng yi yì hing jí-à ku dang sig á shinn Yesu ni, í àjai.” <sup>42</sup> Mpìrká nìnànn nímá bir hing pìkyinnbá á byarwá ni màhàn.

## 11

### *Ki Liyazaru*

<sup>1</sup> Wunù zyun zìnnwá í Liyazaru, ku na sig dor, ku í mpìr-à mà Baitanya á kauye Maryamu ma shunwàuwá Marta.

<sup>2</sup> Maryamu í zyun-à wìr sig Yesu byìr tulare á barwá ni, n tung kyàr ma jinnwá. Liyazaru bó í ajunù Maryamu wà na



sig dor-à níng. <sup>3</sup> Maryamu ma Marta swam yag aswam á byar Yesu ni n rag, “Shinn Luyí, jàuwú zyun-à wù ri zìm wàni níng, na sig dor.”

<sup>4</sup> Barà Yesu fig àdòníng, ku rag, wàníng í dor ki bàna, ama í dor-à wà mpìrká má swam yan zìnn Shìdun áni, ma wà bá wib Wùn Shìdun áni tinn.

<sup>5</sup> Yesu ri zìm Marta ma wunzàwá ma Liyazaru. <sup>6</sup> Barà ku fig tai big rag, Liyazaru na sig dor, sái ku shi kàng mà byar-à ku nìm shi sig níng su pyàna. <sup>7</sup> A byar-à níng hi, ku dinya yann sukàwá big n rag, “Tàma-à níng ayi kàng yag mà Yahudiya.”

<sup>8</sup> Yann sukàkà dinya Yesu n rag, “Malam, sai-à nìm níng, Yahudawaká ri zìm abig ta gban wù ma abàn. Ama tàma-à níng wù ri zìm á kàng yag kàng màhàn rà?”

<sup>9</sup> Yesu zìm n rag, “Ayúnn-à ma nann zu hing, ri sa awa dwib agban pyàna, í wà ku ri kà í ni. Mpìr ma ri kyann á yiyar-à ni, àsiu má ta fig ku bàna, jir kai bàna ku ri myàng kyàr byarká á dunyaru. <sup>10</sup> Ama wà kwa kyann á fi, àsiu má ta ku, jir kai bàna àyar-à bàna.” <sup>11</sup> Yesu dang jír káníng n rag, “Jàuyí Liyazaru ri na aná, má yag bar finn zir ku.”

<sup>12</sup> Yann sukàwá big dinya ku rag, “Shinn Luyí, wà ku ma ri na aná kwá gbam rìg.”

<sup>13</sup> Yesu ri dang jír á shinn ki Liyazaru, ama yann sukàwá big ri kyab rag kó wàníng ri na aná àjai.

<sup>14</sup> Yesu dinya kyàr big àjai n rag, “Liyazaru wu rìghing. <sup>15</sup> Mì ri fig àjwár, jir kai bàna á sai-à níng hi ò bàna màhàn. N nìm ma shi sig màhàn, Liyazaru nìm má wu fig bàna. Tàma-à níng má tiya ning gbam-à ò shi sig ma kàhi á shinn ki, jirà aning bir pikyinn ná á byarmí ni. Tàma-à níng ayi yag mà byarwá ni.”

<sup>16</sup> Toma, zyun-à í wùn òtài níng dinya jàuwá big n rag, “Ayi yag kwonn ma malam í zyun, àjirà ayi wu ma ku á bìr-à ni.”

*Yesu í Asàin-à Má Gbar Dù Nann Zu Ki Ma Yonki*

<sup>17</sup> Asai-à Yesu bi níng, Liyazaru wu rìghing big jì dim rìghing ku hár su yina. <sup>18</sup> Swann Baitanya shi yàr sig ma Urushalima, áyaubá ni fòr fig mel pyànà bàna. <sup>19</sup> Yahudawaká ninànn nímá yag sig mà byar Marta ma Maryamu, àjirà abig bib kà big nài ki ajunùbá.

<sup>20</sup> Barà Marta fig Yesu ri bi àdòníng sái ku yag n yag shà wàníng á gbìb-à ni. Ama Maryamu shi sig buwá á lu-à ni. <sup>21</sup> Marta dinya Yesu n rag, “Shinn Luyí, wù nìm ma áyag, wàníng ajunùmí nìm wu fig bàna. <sup>22</sup> Ama ò yi hing, kó tàma-à níng bu-à wa vig hing, Shìdun má ya wù.”

<sup>23</sup> Yesu dinya Marta n rag, “Ajunùwú má dù nann zu ma yonki.”

<sup>24</sup> Marta dinya ku rag, “N yì hing kwá dù nann zu ma yonki àyúnn-à dunyaru má vinn áni.”

<sup>25</sup> Yesu dinya ku n rag, “N shi síg nì mpìr-à má gbar dù nann zu mpìrká ma yonki, ò shi síg nì yonki. Mpìr-à ma bir hing pìkyinnwá á byarmí ni, kó kwa wu hing, kwá wìm kàng. <sup>26</sup> Mpìr-à ma shi sig ma yonki, ma bir hing pìkyinnwá á byarmí ni, kwá wu fig bàna. A bir hing pìkyinnwú áni rà, kó bàna rà?”

<sup>27</sup> Marta dinya Yesu n rag, “I àjai, Shinn Luyí. N bir hing pìkyinnmí rag, wù í Almasihu Wùn Shìdun àsàin-à sai-à rì níng big rì shi kir ku aku bi á dunyaru.”

*Yesu Kig Mínn*

<sup>28</sup> Barà Marta dang àdòníng, ku kàng yag n yag shàm dinya wunzàwá Maryamu n rag, “Malam shi sig áyag, ku ri bar wù.” <sup>29</sup> Barà Maryamu fig àdòníng, ku dab dù kíni n yag mà byar wàníng ni. <sup>30</sup> Yesu kà fig ma mà kauye bàna, í barà ku shi sig ma mà byar-à ku ma Marta nìm òg kwonn sig níng. <sup>31</sup> Yahudawaká ká bi sig abig bib kà Maryamu nài ki-à níng, big shi sig í zyun ma ku mà lu-à ni. Barà big

myàng Maryamu dù nann zu kíni àdòníng, mi ri zu yag mà myànn níng, big bàg ku, jir kai bàna big ri kyab rag kó ku ri yag mà amir-à ni, àjirà aku kig màhàn.

<sup>32</sup> Barà Maryamu fòr yag mà byar Yesu, n myàng wàníng àdòníng, ku bìnn kir wann á jìnn ni á bar wàníng ni n rag “Shinn Lumí, wà wù nìm ma áyag ajunùmí nìm má wu fig bàna.”

<sup>33</sup> Barà Yesu myàng ku ri kig àdòníng, Yahudawaká ká bi sig ma ku níng ri kig tinn, sái pìkyinnwá í bai rìg-à. <sup>34</sup> Ku bib big rag, “Níng jì síg ku áni rà?”

Big dinya ku rag, “Shinn Luyí, á bi ma á myàng.”

<sup>35</sup> Yesu kig mín. <sup>36</sup> Yahudawaká dang n rag, “Aning myàng barà ku zìm sig mpìr-à níng áni.”

<sup>37</sup> Ama káhi áyaubá ni dang rag, “Mpìr-à níng dàb gbam hing àfauká, sáshinn ku bàna ma gbam wà kwá kan dim ki Liyazaru rà?”

### *Yesu Dab Wìm Kàng Liyazaru*

<sup>38</sup> Yesu yag fòr mà byar amir-à ni, pìkyinnwá bai shi nímá. Amir-à hi í ashòr abàn. Big kìg dim rìghing nu ashòr-à hi ma abàn.

<sup>39</sup> Yesu dinya big rag, “Aning zìg dù rìg abàn-à níng.”

A byar-à hi, Marta zyun-à ajunùwá wu sig níng, dinya Yesu rag, “Shinn Lumí, tàma-à níng ku swàr rìghing, jir kai bàna suwá sa hing yina á shar-à ni.”

<sup>40</sup> Yesu dinya ku rag, “N nìm dinya fig wù rag wà wa bir hing pìkyinnwú á byarmí ni, wá myàng gbam Shìdun bàna rà?”

<sup>41</sup> Big í abàn-à hi í zìg du rìg-à.

Yesu myàng yag zuwá mà wai, n dang rag, “Tamí, mì ri sa wù ísoko barà à fig hing jírmí. <sup>42</sup> N yì hing wù ri fig jírmí kó ákaun bidim pár, ama tàma-à níng, á jir shinn bìr mpìrká níng ni, mì ri zìm á fig jírmí àjirà abig yì rag à swam bi síg mì nì.”

<sup>43</sup> Barà ku dang jír-à níng àdòníng, ku bar nài abor ma gbam n rag, “Liyazaru, á zu bi.”

<sup>44</sup> A byar-à hi, Liyazaru í zu bi-à ma jà ki-à big sîr dim sig vùwá ma barwá ma munnpyànnwá áni.

Yesu dinya big rag, “Aning finn zu ku, ma aning fim ku aku yag.”

*Big Gib Sig Nu Abig Gban Yesu*

*(Mat 26:1-5; Mar 14:1-2; Luk 22:1-2)*

<sup>45</sup> Mpìrká nìnànn nímá áyau Yahudawaká ká bi sig abig bib kà Maryamu, big myàng buká Yesu sa sig níng, big bir pìkyinnbá á byarwá ni. <sup>46</sup> Ama kádàkí áyaubá ni, yag sig mà byar Farisawaká, big dinya big bu mamakiká Yesu sa sig. <sup>47</sup> Agbam malamká ma Farisawaká bar kwonn ba òrìbá mà tonn shinn kwonn n dang rag, “Ma yá sa í kai rà? Aning myàng bu mamakiká mpìr-à níng ri sa. <sup>48</sup> Wà ya fim hing ku átai àdòníng, mpìrká bidim pár má bir pìkyinnbá á byarwá ni. Mpìr Romawaká má bi má sa bai rìg lu Shìdun má zìg rìg jànnýí.”

<sup>49</sup> Ama mpìr zyun big ri bar ku Kayafa, ku í agbam mpìrká ri twìb swànn bu á pyànn Shìdun ni, ku dinya big rag, “Ning yì fig kó bu zyun bàna. <sup>50</sup> Ning yì fig wà sànn hing wà barà mpìr rízyun aku wu á jir shinnyí ni, ma wà mpìrká nìnànn nímá nìm má wu níng bàna rà?”

<sup>51</sup> Ku dang fig jír-à níng ma shinnwá bàna, ama barà ku í àgbam á ji-à níng ni, Shìdun sinn kà sig ku aku dang rag, “Yesu má wu á jir shinn mpìr Yahudawaká ni.” <sup>52</sup> Ama kwá wu fig íri jir shinn mpìr Yahudawaká bàna, ama dò jirà aku bar kwonn yanká bu Shìdun ká yam sig níng.

<sup>53</sup> Tunn àyúnn-à níng hi, big kwonn nubá barà bá gban ku áni. <sup>54</sup> Yesu tàma-à níng ri kyann fig rag á byar yiyar byar-à Yahudawaká má myàng ku bàna. Ku fim rìghing byar-à níng hi, n yag sig mà jànn zyun shi yàr

sig ma awúnn, n yag kà mà finn swann zyun-à big ri bar Ifirayimu. A byar-à hi, ku yag shi kwonn sig ma yann sukàwá big.

<sup>55</sup> Ayúnn wùwàì bu Yahudawaká, zyun-à big ri bar rag, í àyúnn Pìm Wam Zu nyàan fòr, tunn sai-à àyúnn-à hi sa fig ma bàna, mpìrká nìnànn nímá mà kauyeká ni ká nann yag sig mà Urushalima, àjirà abig sa kyàr dìrbá. <sup>56</sup> Big yàn kyann Yesu. Barà big sar sig mà lu Shìdun ni, mi ri bib ba dìrbá rag, “Ma ning ri kyab kai tàma-à níng rà? Kwá bi fig àyúnn Pìm Wam Zu-à níng bàna rà?” <sup>57</sup> A byar-à níng hi, àgbam mpìrká ri twìb swànn bu á pyànn Shìdun ni, ma Farisawaká dang rag, mpìr-à ma yì hing byar-à Yesu shi sig, aku dang àjirà abig pànn wàníng.

## 12

### *Big Pàb Yesu Byìr Nsàn Mà Baitanya*

*(Mat 26:6-13; Mar 14:3-9)*

<sup>1</sup> Barà àyúnn su Pìm Wam Zu dà sig ma su sùnnjin, Yesu yag mà Baitanya byar-à Liyazaru shi sig, zyun-à Yesu gbar dù mà amir-à ni. <sup>2</sup> A byar-à níng hi, big sa ya Yesu buju, Marta ri gàfinn ya mpìrká buju. Liyazaru shi kà sig áyaubá ni, mi ri ji buju. <sup>3</sup> Sáì Maryamu zìg byìr zyun ri ning swìnn òsàn nímá, big ri bar rag nardi. Byìr-à níng hi shi sig ma bàì wàni. Ku pàb á bar Yesu ni n tùn kyàr ma jinnwá. Lu-à hi bidim pár ning gban rìg ma swìnn byìr-à hi. <sup>4</sup> Ama Yahuda Iskariyoti wùn sukà zyun áyau yann sukàkà bu Yesu, í zyun-à ri zìm aku wann tafinn Yesu, ku dang rag, <sup>5</sup> “Bu-à sa big wann tafinn fig byìr-à níng bàì wùwàì nímá, n zìg bàì-à níng n ya fig mpìr ashiká bàna í jir kai rà? Byìr-à níng bàìwá fòr hing bàì swàm ji zyun bu mpìr zyun.” <sup>6</sup> Ku dang sig jír-à níng átai, ku zìm fig mpìr ashi káníng bàna. Ku í mpìr ajwú. Barà bàiká big shi sig ma kàhi níng shi sig á vùwá ni níng, ku ri tinn zu káhi mi ri ji.

<sup>7</sup> Yesu dang rag, “Aning fim uwà-à níng, ku sìnng gbam sig byìr-à níng àjirà aku wìr kà ya mì sai-à bá jì mì. <sup>8</sup> Ná òg kyann mpìr ashiká áyauná ni kó ákaun, ama bumí ná òg kyann fig mì bàna.”

*Barà Big Gib Nu Abig Gban Liyazaru*

<sup>9</sup> Mpìr Yahudawaká nìnnànn nímá fig tai rag, Yesu shi sig mà Baitanya, á byar-à hi big yag màhàn. Big yag fig íri jir Yesu bàna, ama àjirà abig myàng Liyazaru zyun-à Yesu bar wìm kàng ku mà amir-à ni níng. <sup>10</sup> A byar-à níng hi, àgbamká áyau mpìrká ri twìb swànn bu á pyànn Shìdun ni níng, su kwonn nu àjirà abig gban Liyazaru tinn, <sup>11</sup> jir kai bàna á shinn Liyazaru mpìr Yahudawaká nìnnànn nímá ri ngàng jir àgbamká, mi ri bir pìkyinn á byar Yesu.

*Mpìrká á Urushalima Shà Yesu*

*(Mat 21:1-11; Mar 11:1-11; Luk 19:28-40)*

<sup>12</sup> Na kyàr byar-à, mpìrká nìnnànn nímá ká bi sig jir àyúnn Pìm Wam Zu-à níng, fig tai big rag Yesu má bi á Urushalima. <sup>13</sup> Big zìg ayab lí n yag shà ku, n gbam nài gbam n rag, “Hosanna, ayi swam yan ku zyun-à ri bi á zìnn Shìdun, ayi swam yan kùr Israila.”

<sup>14</sup> Yesu yàn òg wùn aswannswánn zyun, n nann zu áni àràg barà big ba sig á tarkada Shìdun ni n rag,

<sup>15</sup> “Kada aning shàr zinn bàna, ning mpìrká á finn swann Siyona.

Aning myàng kùrná ri bi,

ku nann shi sig á shinn wùn aswannswánn.”

<sup>16</sup> Yann sukàwá big yì fig ma yìr buká ri sa níng bàna sai-à wà jijag, ama ásim sai-à Yesu dù nann zu mà amir-à ni ma yonki níng, á byar-à hi big kyab pànn bu-à big ba sig á shinnwá ni. Asai-à níng hi, big í yì byann rìg-à bu-à hi sa hing àràg barà big rì ba sig á jir Shìdun ni.

<sup>17</sup> Mpìrká nìnànn nímá ká zyun-à shi sig á sai-à Yesu bar zu bi Liyazaru mà amir-à ni ma yonki níng, myàng àdòníng, big bir pìkyinnbá áni, mi ri dinya mpìrká nìnànn nímá tai bu-à sa sig. <sup>18</sup> I bu-à sa bir mpìr káníng bi sig á byarwá ni, jir kai bàna big fig sig rag, ku sa sig bu mamaki. <sup>19</sup> A byar-à níng hi, Farisawaká dinya bar òrbá n rag, “Aning myàng, yi òg fig pyù bàna, kó títi nímá. Mpìrká bidim pár ri bàg ku.”

*Mpìr Helenawaká Ri Zìm Abig Myàng Yesu*

<sup>20</sup> Mpìr Helenawaká káhi shi sig áyau mpìrká yag sig mà Urushalima àjirà abig wib Shìdun àyúnn Pìm Wam Zu.

<sup>21</sup> Big yag mà byar Filibus, ku zyun-à ku í mpìr Batsaida á jànn Galili, n dang rag, “Malam, yi ri zìm ayi myàng Yesu.”

<sup>22</sup> Filibus yag n dinya Andarawus. A byar-à níng hi, big pyàna bidim pár big yag n dinya Yesu. <sup>23</sup> Yesu dinya big n rag, “Ayúnn-à sa hing wà bá swam yan mì Wùn Mpìr Jìkwinn. <sup>24</sup> Mì ri dinya níng àjai, wà ya tàg fig yìr za á jìnn ni bàna, má nga nann zu fig barà má sa yìr bàna, má shi áwinwá ni. Ama wà ya tàg hing á jìnn ni, má byann wàni. <sup>25</sup> Mpìr-à ma ri zìm íri shinnwá, kwá òg fig yonki bàna. Ama mpìr-à ma wann tafinn hing shinnwá á dnyaru-à níng ni, kwá òg fig yonki wà zyun-à kinn kinn. <sup>26</sup> Mpìr-à ma ri zìm ní shi àsàin luwá, aku bàg mì, àjirà byar-à ò shi sig níng, fàumí aku shi màhàn tinn. Mpìr-à ma ri zìm ní shi àsàin luwá, Tamí má sinn kàng ku mpìr ùwài.”

*Yesu Dinya Mpìrká Jír á Shinn Kiwá Ni*

<sup>27</sup> “Tàma-à níng pìkyinnmí na tag fig bàna, má dang í kai rà? Kó ní dang rag, “Tamí, shwìn-à níng aku òg mì bàna, rà? Ama bu-à sa ò bi sig á jànn-à ni í jirà ní wa shwìn-à níng. <sup>28</sup> Tamí, á tiya mpìrká gbamwú.”

A byar-à níng hi, nài jír zu bi mà wai n rag, “N nìm tiya rìghing big gbammí, ama má tiya jakàng big.”

<sup>29</sup> Bìr mpìrká zyun-à sar sig mà byar-à níng hi níng fig àdòníng, big rag, “I shyù ri kàn ni.” Káhi dang rag, “I wùn aswam Shìdun dang síg nì jír ma ku.”

<sup>30</sup> Ama Yesu dinya big n rag, “Nài jír-à níng, í jir shinnmí bàna, ama í jir shinn ná. <sup>31</sup> Tàma-à níng í sai-à bá wà kwonn mpìrká á dunyaru, bá kan zu rìg Shaitan, ku zyun-à ku í kùr mpìrká ri zìm fig Shìdun bàna. <sup>32</sup> Sai-à ba gbar nann zu hing mì, má gbar bi mpìrká nìnànn nímá á byarmí ni.” <sup>33</sup> Barà Yesu ri dang àdòníng, ku ri tìya mpìrká swai kiwá kwá wu.

<sup>34</sup> Bìr mpìrká bib ku n rag, “Yi fig hing jir Shìdun dang rag, ‘Almasihu má shi kinn kinn,’ bu-à sa wá dang rag, ‘Bá gbar dù nann zu Wùn Mpìr Jíkwìnn mà wai,’ í jir kai rà? Wùn Mpìr Jíkwìnn hi í ni rà?”

<sup>35</sup> Yesu dinya big rag, “Ayar shi sig áyauná ni, ama àyar-à hi má shi nonn fig bàna. Aning kyann kyonn áyau àyar-à hi ni, jirà kada aning kyann kyonn á zufi bàna. Mpìr-à ma ri kyann kyonn á zufi-à ni, kwá yì fig byar-à ku ri yag bàna. <sup>36</sup> Aning bir pìkyinn ná á byar àyar-à hi ni, barà àyar-à hi shi sig ma á byarná ni, àjirà aning shi yann àyar.” Barà Yesu dang vinn rìg jír-à níng, ku í bònn yag rìgwá.

### *Yahudawaká Bir Fig Pìkyinnbá á Byar Yesu Bàna*

<sup>37</sup> Kó barà Yesu sa bu mamaki nìnànn nímá á pyànn mpìr Yahudawaká ni níng, big bir fig pìkyinnbá á byarwá ni bàna. <sup>38</sup> Bu káníng sa hing àjai, àràg barà Ishaya rì ba sig. Ku ba sig rag,

“Shinn Lumí, mpìr-à bir sig pìkyinnwá á jír-à yi dang sig á shinnwú ni níng, í ni rà? Shìdun tàg sig gbamwá á byar ni rà?”

<sup>39</sup> Jir wàníng, big bir fig pìkyinnbá àni bàna, jir kai bàna Ishaya zyun-à rìi dang kyann jir Shìdun níng, dinya sig big rag,

<sup>40</sup> “Shìdun bir dim rìghing zubá,



n sa wu rìghing pìkyinnbá  
 àjirà abig myàng ma zubá bàna,  
 ma abig kyab jír á pìkyinnbá ni bàna,  
 hár abig kàng bi á byarmí ni,  
 àjirà ní dàb gbam big bàna.”

<sup>41</sup> Ishaya dang jír káníng, jir kai bàna ku myàng hing gbam Yesu, n dang jír á shinn wàníng ni.

<sup>42</sup> Agbam mpìr Yahudawaká nìnànn nímá bir hing pìkyinnbá á byar Yesu ni, ama big ri shàr zinn Farisawaká, í bu-à sa big ri dinya kyàr zu fig mpìrká rag big bir hing pìkyinnbá á byar Yesu ni bàna, jir kai bàna kada abig kan zu big mà tonn shinn kwonn-à ni bàna. <sup>43</sup> Big ri zìm kab mpìrká abig yan big, ma wà Shìdun má yan big íni.

*Yesu Ma Shìdun Asàin-à Swam Bi Sig Ku Níng, Big í Bu Nzyun*

<sup>44</sup> Yesu dinya big ma gbam n rag, “Mpìr-à ma bir hing pìkyinnwá á byarmí ni, ku bir fíg íri wà á byarmí ni bàna, ama ku bir sig á byar mpìr-à swam bi sig mì níng tìnn.

<sup>45</sup> Mpìr-à ma myàng hing mì, ku myàng hing Tamí zyun-à swam bi sig mì. <sup>46</sup> Bigmí n bi sig àrэг í àyar á dunyaru. Mpìr-à ma bir hing pìkyinnwá á byarmí ni, kwá shi fig á zufi-à ni bàna. <sup>47</sup> Wà mpìr-à ma ri fig jírímí, ma wib fig bàna, í mì má wà fig kwonnwá íni bàna, jir kai bàna n bi fíg àjirà ní wà mpìrká á dunyaru kwonn bàna, ama àjirà ní pinn zu big. <sup>48</sup> Mpìr-à ma ngàng mì, ma zìm fig jírímí bàna, ku shi sig ma bu-à má wà ku kwonn. Jírká zyun-à n dang sig níng, má shi íni kwonn wà àyúnn-à dunyaru má vinn, <sup>49</sup> jir kai bàna jír káníng, n dang fig ma shinnmí bàna, ama Tamí zyun-à swam bi sig mì níng, í ku dinya síg mì nì jír-à má dang. <sup>50</sup> N yì hing jírká zyun-à Tamí dinya sig mì ní dang níng, ri ya yonki kinn kinn, jir kai bàna buká mì ri dang níng, í bu-à Tamí dinya sig mì ní dang.”

## 13

*Yesu Tu Kyàr Bar Yann Sukàwá Big*

<sup>1</sup> Sai-à àyúnn Pìm Wam Zu sa fig ma bàna, dà sig su zyun, Yesu yì hing wà sai-à kwá fim dunyaru-à níng má yag mà byar Tawá ni sa hing. Ku ri zìm mpìrká buwá zyun-à shi sig á dunyaru wàni, ku ri zìm big hár àyúnn-à ku bi wu.

<sup>2</sup> Asai-à Yesu ma yann sukàkà buwá ri ji buju ákamzau, Shaitan sìnn kà bab rìghing Yahuda Iskariyoti wùn Siman a wàníng wann tafinn rìg Yesu. <sup>3</sup> Yesu yì rìghing wà Tawá ya rìghing ku gbam kó kai bidìm pàr, ku yì hing wà ku bi sig mà byar Shìdun ni, kwá kàng yag jakàng mà byar Shìdun.

<sup>4</sup> Ku dù mà byar buju-à ni, n yag wan zu rìg jàwá, n sìnn gbam. Ku zìg jà zyun n sìn gbam òrúwá ma kàhi. <sup>5</sup> A byar-à níng hi, Yesu kab wìr kà zàpìr á kwà-à ni, mi ri tu bar yann sukàkà buwá, n tùng kyàr ma jà-à ku sìn gbam sig òrúwá áni níng. <sup>6</sup> Barà ku bi mà byar Siman Bitrus, Bitrus dinya ku rag, “Shinn Luyí, kada á tu barmí àdòníng bàna.”

<sup>7</sup> Yesu zìm n rag, “Wá yì fig bu-à mì ri sa tàma-à níng bàna, ama wá yì á pyànn.”

<sup>8</sup> Bitrus dinya Yesu n rag, “Wá tu fig barmí bàna hár kinn kinn.” A byar-à níng hi Yesu dinya ku rag, “Wà ma tu fig barwú bàna, wá shi fig rag wùn sukàmí bàna.”

<sup>9</sup> Siman Bitrus dinya ku rag, “Wà má àdòníng, á tu íri barmí bàna, ama ma vùmí ma shinnmí tinn.”

<sup>10</sup> Yesu dinya ku rag, “Mpìr-à ma wau hing òrúwá, kwá tu íri barwá, jir kai bàna òrúwá shi sig ákyàr. Ning bidìm pàr, ning shi sig ákyàr, ama dà sig mpìr òzyun.” <sup>11</sup> Ku yì hing mpìr-à má wann tafinn ku, í bu-à sa ku dang rag, “Ning shi sig ákyàr, ama dà sig mpìr òzyun.”

<sup>12</sup> Barà ku tu vinn rìg barbá àdòníng, ku zìg jàwá n wìr kà n kàng yag mà byar shuwá ni. Ku bib káníng n rag, “Ning yì hing bu-à ò sa sig ning níng rà? <sup>13</sup> Ning ri bar mì

rag, Malam ma Shinn Luyí, ning bar sig àjai, jir kai bàna ò shi sig àdòníng hi. <sup>14</sup> Barà mì í Shinn Luná, ma Malamná, ò tu sig barná, ning tinn má, aning tu bar jáuná tinn. <sup>15</sup> N sa sig ning àdòníng jirà ning má aning yag sa mpìrká káhi àràg barà ò sa sig ning níng. <sup>16</sup> Mì ri dinya ning àjai, fàu má kab fig àsàin luwá bàna, wùn aswam má kab fig mpìr-à swam sig ku bàna. <sup>17</sup> Tàma-à níng barà ning yì hing bu káníng, wà na bàg hing, Shìdun má sa sànn ya ning.

<sup>18</sup> “Mì ri dang fig jír-à níng jir shinn ná bidim pàr bàna. N yì hing írì swai mpìrká zyun-à ò shig zu sig. Ama àjirà jir Shìdun aku shi àràg barà big ba sig rag, ‘Mpìr zyun má wann tafinn mì, í mpìr zyun-à yá ji buju ma ku níng.’ <sup>19</sup> Mì ri dinya ning tàma-à níng, barà sai-à níng hi màg fig ma bàna níng, jir kai bàna wà àyúnn-à níng hi ma màg hing aning bir pìkyinn ná rag í mì. <sup>20</sup> Mì ri dinya ning àjai, mpìr-à ma pànn hing kó ni zyun-à ma swam bi sig vù pyànnà, ku pànn síg mì. Mpìr-à ma pànn hing jírímí, ku pànn sig í jir Shìdun zyun-à swam bi sig mì.”

*Yesu Dang Rag Mpìr Zyun Má Wann Tafinn Ku*

*(Mat 26:20-25; Mar 14:17-21; Luk 22:21-23)*

<sup>21</sup> Barà Yesu dang àdòníng, pìkyinnwá í bai rìgwá, ku dinya kyàr big n rag, “Mì ri dinya ning àjai, mpìr zyun áyauná ni má wann tafinn rìg mì.”

<sup>22</sup> A byar-à níng hi, yann sukàwá big myàng gbam ba òrbá, mi ri kyab rag kó í ni áyaubá ni rà. <sup>23</sup> Mpìr zyun shi sig áni áyau yann sukàkà ni, wà zyun-à Yesu ri zìm wàni, ku shi yàr sig ma Yesu. <sup>24</sup> Siman Bitrus pyar bar ku rag, “A bib Yesu rag mpìr-à níng hi í ni rà?”

<sup>25</sup> A byar-à níng hi, ku zyun-à ku shi yàr sig ma Yesu níng, ku bib wàníng n rag, “Shinn Luyí, wù ri dang í ni rà?”

<sup>26</sup> Yesu dang rag, “I mpìr-à má ngir brodi má swànn kà á byù, má ya ku aku ji níng.” A byar-à níng hi, Yesu swànn

kà brodi á byù-à ni, n ya Yahuda wùn Siman Iskariyoti.  
<sup>27</sup> Barà Yahuda zìg brodi-à hi àdòníng, sai Shaitan kà rìg á pìkyinnwá ni. Yesu dinya ku rag, “Bu-à wù ri zìm á sa níng, á sa kíni.”

<sup>28</sup> Ayaubá ni barà big shi kwonn sig á byar buju-à ni níng, big yì fig bu-à sa Yesu dinya Yahuda jír-à níng bàna.  
<sup>29</sup> Mpìrká káhi ri kyab rag, jirà bàibá shi sig á vù Yahuda ni, kó Yesu ri dang rag, a wàníng yag wann bi bujúká zyun-à bá sa bu àyúnn Pìm Wam Zu-à níng ma kàhi, kó a wàníng ya mpìr ashiká bàì.

<sup>30</sup> Yahuda ji agir brodi-à Yesu ya sig ku níng, mi í zu yag rìgwá mà myann á fi-à ni.

### *Doka Apyú*

<sup>31</sup> Barà ku zu yag àdòníng, sái Yesu dang rag, “Tàma-à níng, bá swam yan mì Wùn Mpìr Jíkwinn, bá swam yan Shìdun á jir shinn buká má sa. <sup>32</sup> Wà mpìrká ma myàng hing gbam Shìdun á jir shinnmí ni, Shìdun má sa mpìrká abig myàng gbammí tinn. Kwá sa rìg tàma-à níng.”

<sup>33</sup> Yesu dinya big rag, “Yanká bumí, má shi nonn fig ma ning bàna, ná yàn kyann mì, ama byar-à mì ri yag níng, ná yag sar fig bàna. Mì ri dinya ning àràng barà ò dinya sig àgbamká bu Yahudawaká. <sup>34</sup> N ya hing ning doka àpyú, aning zìm bar òríná. Aning zìm bar òríná àràng barà mì ri zìm ning. <sup>35</sup> Wà na ri zìm bar òríná, í wà mpìrká má yì rag, ning í yann sukàmí.”

### *Yesu Dang Rag Bitrus Má Dang Rag Wàníng Yì Fig Ku Bàna (Mat 26:31-35; Mar 14:27-31; Luk 22:31-34)*

<sup>36</sup> Siman Bitrus bib ku rag, “Shinn Luyí, wù ri yag áni rà?”

Yesu zìm ya ku n rag, “Byar-à mì ri yag tàma-à níng, wá yag yì sar fig bàna, sái àyúnn su zyun í wà wá yag ni màhàn.”

<sup>37</sup> Bitrus bib ku rag, “Shinn Luyí, bu-à sa má bàg yag sar fig wù tàma-à níng bàna níng, í jir kai rà? N zìm hing ma wu á jir shinnwú ni.”

<sup>38</sup> A byar-à níng hi, Yesu bib ku rag, “A zìm hing wà á wu á jir shinnmí ni rà? Mì ri dinya wù àjai, kwìnn má dab fig aku bàna, wá dang hár kàun sara má rag à yì fig mì bàna.”

## 14

### *Yesu Shi Sig Gbìb-à á Byar Shìdun*

<sup>1</sup> Yesu dang rag, “Pìkyinn ná aku bai bàna, aning shi bir pìkyinn ná á byar Shìdun, ma aning bir á byarmí ni tìnn.

<sup>2</sup> Mà lu Tamí ni, byar shu shi sig nìnnànn nímá, wà nìm má àdòníng bàna, n nìm má dinya fig ning bàna. Ma yag má sa samyib ya ning byar shu. <sup>3</sup> Wà ma yag ma sa samyib hing byar shuná, í wà má kàng bi má zìg yag ning mà byar-à n shi sig. <sup>4</sup> Ning yì hing gbìb-à byar-à mì ri yag.”

<sup>5</sup> Toma bib ku rag, “Shinn Luyí, yi yì fig byar-à wù ri yag bàna, sáshinn yá yì gbìb-à rà?”

<sup>6</sup> Yesu dinya ku rag, “N shi síg nì gbìb-à, n shi síg nì àjai, n shi síg nì yonki. Mpìr má yag fig mà byar Tá bàna sái kwa bàg hing mì. <sup>7</sup> Barà ning yì hing mì níng, ná yì Tamí tìnn. Tàma-à níng, ning yì hing ku, n myàng hing ku tìnn.”

<sup>8</sup> Filibus dinya ku rag, “Shinn Luyí, á tiya yi Ta-à hi, í bu-à yi ri zìm.”

<sup>9</sup> Yesu bib ku rag, “Mì zyun-à n shi nonn sig áyauná ni, Filibus, à yì fig mì bàna rà? Mpìr-à ma myàng hing mì, ku myàng hing Tamí. Bu-à sa wá dang rag, í tiya ning Ta-à hi níng, í jir kai rà? <sup>10</sup> Filibus, à bir fig pìkyinnwú rag, n shi sig á byar Shìdun, Shìdun tìnn shi sig á byarmí ni bàna rà? Jírká mì ri dinya ning níng, í jírmí bàna, ama í bu Tamí zyun-à shi sig á byarmí ni níng ri sá nì swàmwá.

<sup>11</sup> Aning bir pìkyinn ná á byarmí ni, wà ma dinya ning rag, n shi sig á byar Shìdun, Shìdun shi sig á byarmí ni tìnn.

Kó wà má àdòníng bàna, aning bir pìkyinn ná á shinn bu mamakíká ò sa sig. <sup>12</sup> Mì ri dinya ning àjai, mpìr-à ma bir hing pìkyinnwá á byarmí ni, kwá sa bu-à mì ri sa kyann. Kwá sa buká zyun-à kab sig bumí, jir kai bàna mì ri yag mà byar Tamí ni. <sup>13</sup> Má sa ya ning bu-à ning ri zìm wà na vig hing á zìnnmí ni, àjirà mpìrká abig myàng gbam Ta-à á byarmí ni, mì í wùnwá. <sup>14</sup> Wà na vig hing mì kó kai bidìm pàr á zìnnmí ni, má sa ya ning.

*Barà Yesu Gib Sig Nu á Shinn Awun Kyìkàr*

<sup>15</sup> “Wà ning ma ri zìm mì, aning wib jìrká bumí. <sup>16</sup> Má vig Tamí aku ya ning mpìr zyun, zyun-à má sa shang ning, má shi ma ning hár kinn kinn. <sup>17</sup> Ku í Awun Kyìkàr àjai. Mpìrká á dunyaru ri zìm fig ku bàna, jir kai bàna bá myàng yì sar fig ku bàna. Ama bigná, ning yì hing ku, jir kai bàna ku shi sig áyauná ni, ku ri shi kyann ma ning.

<sup>18</sup> “Má fim fig ning áwin ná ni àràng yann ki bàna. Má kàng bi kàng á byarná ni. <sup>19</sup> A pyànn áyag, mpìrká á dunyaru má myàng fig rag mì bàna, ama bigná ná myàng mì. N shi sig ma yonki, í bu-à sa ning má, ná òg yonki tinn. <sup>20</sup> Wà àyúnn-à níng hi ma màg hing, ná yì rag ò shi sig á byar Tamí ni, ning má ná shi áyaumí ni, mì má má shi áyauná ni tinn.

<sup>21</sup> “Mpìr-à ma pànn hing jírmí, ma wib hing, í mpìr azímmí. Mpìr-à ma zìm hing mì, Tamí má zìm ku, mì má má zìm ku tinn, hár má tàg shinnmí á byarwá ni.”

<sup>22</sup> A byar-à níng hi Yahuda (zyun-à í Iskariyoti bàna níng) bib ku n rag, “Shinn Luyí, bu-à sa wá tàg shinnwú á byaryí ni, má tàg fig á byar mpìrká á dunyaru bàna, í jir kai rà?”

<sup>23</sup> Yesu dinya ku n rag, “Mpìr-à ma ri zìm mì, kwá wib jírmí, Tamí má zìm ku, yá bi á byarwá ni má shi ma ku.

<sup>24</sup> Mpìr-à ma zìm fig mì bàna, kwá wib fig jírmí bàna. Jírká

ning fig sig níng, jír-à hi í jírímí bàna, í jir Tamí zyun-à swam bi sig mì.

<sup>25</sup> “Jír káníng bidim pár, mì ri dinya ning á sai-à yi ma ning shi sig ma í zyun. <sup>26</sup> Shìdun má swam bi Awun Kyìkyàrwá zyun-à má sa shang ning, má tàg ning kó kai bidim pár, má kyab pànn ya ning bu-à ò dinya sig ning níng.

<sup>27</sup> “N ya hing ning bu àjwár, àjwármí aku shi á pìkyinn ná ni. Ajwármí shi fig àràng í bu dunyaru bàna, aning kyab jír bàna, aning shàr zinn bàna. <sup>28</sup> Ning fig hing wà ò dinya ning rag, má yag, ama má kàng bi jakàng á byarná ni. Wà na zìm hing mì, ná fig àjwár, jir kai bàna mì ri yag mà byar Tamí ni, zyun-à kab sig mì. <sup>29</sup> Mì ri dinya ning tàma-à níng barà sa fig ma bàna níng, jir kai bàna wà àyunn-à níng hi ma màg hing, ná dang rag jírímí í àjai. <sup>30</sup> Ma dinya fig rag ning jír nìnànn níma bàna, jir kai bàna kùr dunyaru-à níng ri bi, ku bàna ma gbam á shinnmí ni. <sup>31</sup> Ama mpìrká á dunyaru abig yì rag, ò zìm hing Tamí, í bu-à sa mì ri sa bu-à ku dinya sig mì.

“Aning dù nann zu ma ayi yag ning.”

## 15

### *Yesu Shi Sig Aràng Bin Inabi*

<sup>1</sup> Yesu dang rag, “N shi síg ò bin inabi àjai, Tamí shi síg ò àsàin da-à. <sup>2</sup> Tamí ri tìg kìfinn ayab bín zyun-à ri wan fig awan bàna. Ku ri tìg samyib ayab bín-à ri wan awan, jirà aku shi ákyàr ma aku wan swàb kà. <sup>3</sup> Tàma-à níng, ning shi sig rag ákyàr á shinn jírka ò dinya sig ning níng. <sup>4</sup> Aning shi á byarmí ni, mì má má shi á byarná ni tinn, àràng barà ayab inabi má wan fig awan awínwá ni bàna, sái kwa bàg hing á òr murwá ni. I bu-à sa ning má, ná shi sar fig awín ná ni bàna, sái ma mì.

<sup>5</sup> “N shi síg nì bin inabi, ning bó ning shi síg ni ayabká. Mpìr-à ma shi sig ma mì, mì má shi ma ku tinn. Kwá wan awan nìnànn nímá. Ná sa yì sar fig bu zyun ma shinn ná bàna, sái ma mì. <sup>6</sup> Mpìr-à ma shi fig ma mì bàna, ku shi sig àràng ayab bín-à big kyag tafinn sig, wim rìghing. Bá zà kwonn ayab bínká hi, má takà mà pyìr-à ni, mà byar-à bá swànn gban rìg. <sup>7</sup> Wà na shi sig ma mì, jírímí ma shi sig á pìkyinn ná ni tinn, bu-à ning ma ri zìm wà na vig hing mì, má ya ning. <sup>8</sup> Aning wan awan nìnànn nímá. A byar-à níng hi, mpìrká má swam yan zìnn Tamí, hár bá myàng yì wà ning í yann sukàmí big. <sup>9</sup> Barà Tamí ri zìm mì níng, í barà mì má, mì ri zìm ning áni tinn. Aning sìnn kà azìm-à mì ri zìm ning níng á pìkyinn ná ni. <sup>10</sup> Wà na wib hing jírímí, ná gàb fig òr ma azìmmí bàna, àràng barà mì má ò wib sig jir Tamí, ò gàb fig òr ma azìmwá bàna níng.

<sup>11</sup> “Mì ri dinya ning àdòning, àjirà aning fig àjwár àràng barà mì ri fig níng. Ajwár-à hi aku shi hár kinn kinn. <sup>12</sup> Wàning í jírímí, aning zìm ba òrná àràng barà mì ri zìm ning. <sup>13</sup> Mpìr-à ma ri zìm jàuwá hár ma ya hing yonkiwá á dò jir shinn jàuwá ni, azìm-à má kab wàning hi bàna. <sup>14</sup> Wà na sa hing bu-à ò dinya sig ning níng, ná shi jàumí. <sup>15</sup> Má bar fig rag ning fàu bàna, jir kai bàna fàu ri yì fig bu-à shinn luwá ri sa bàna. Ama má bar ning jàumí, jir kai bàna bu-à ò fig sig mà byar Tamí, ò dinya rìghing ning. <sup>16</sup> Ning shig fíg mì ni bàna, ama ò shig zu síg ning ni, ò ya sig ning gban àjirà aning yag wan awan nìnànn nímá, awan-à hi aku shi nonn. A byar-à níng hi, Tamí má ya ning bu-à ná vig ku á zìnnmí ni. <sup>17</sup> Bu-à mì ri zìm aning sa í wàning, aning zìm bar òrná.

*Mpìrká á Dnyaru Ri Zib Yann Sukà Yesu*

<sup>18</sup> “Kó mpìrká á dnyaru ma zib hing ning, aning kyab pànn rag big zib jag síg mì. <sup>19</sup> Wà ning nìm ma í bu



dunyaruru, mpìr dunyaruru nìm má zìm ning. Ama jirà ning í bu dunyaruru bàna, í bu-à sa mpìrká á dunyaruru zìm fig ning bàna. Mì í àsàin-à shig zu sig ning. <sup>20</sup> Aning kyab pànn bu-à ò dinya sig ning, fàu má kab fig àsàin luwá bàna. Wà ba du kà mì shwìn, ning má bá du kà ning shwìn tinn. Wà ba wib hing jírnmí, bá wib jírnmá tinn. <sup>21</sup> Mpìrká má ya ning shwìn jir shinnmí, jir kai bàna big yì fig mpìr-à swam bi sig mì bàna. <sup>22</sup> Wà ò nìm ma bi fig ma dinya fig big jír bàna, wàning big nìm bàna ma bu pyìr, ama tàma-à níng big bàna ma pyù-à bá dang pinn zu shinnbá á jir bu pyìrbá ni. <sup>23</sup> Mpìr-à ma ngàng mì, ku ngàng hing Tamí tinn. <sup>24</sup> Wà ò nìm ma sa fig bu-à kab gban wà mpìrká má sa bàna, wàning big nìm bàna ma bu pyìr. Ama tàma-à níng big myàng hing bu mamaki-à ò sa sig, ama hár tàma-à níng big ngàng mì ma Tamí tinn. <sup>25</sup> Big ngàng mì àdóníng, àjirà bu-à big ba sig á jir Shìdun ni aku shi àjai. Big ba sig rag, ‘Big ngàng sig mì átai, ò sa fig bu zyun bàna.’

<sup>26</sup> “Ama má swam bi ya ning Awun Shìdun mà byar Shìdun. I Awun zyun-à má dinya ning jír àjai, kwá bi shang ning. Ku í àsàin-à má dang jír á shinnmí ni. <sup>27</sup> Ning má, ná dang jír á shinnmí ni tinn, jir kai bàna ning shi sig ma mì tinn, sai-à wà jijag hár tàma-à níng.

## 16

<sup>1</sup> “N dinya sig ning bu káníng àjirà kada aning fim wà bir pìkyinn ná á byarmí ni bàna. <sup>2</sup> Bá kan zu ning mà tonn bìr kwonn-à ni. Ayúnn zyun ri bi wà mpìrká káhi má gban ning, bá kyab rag big ri sa swàm Shìdun. <sup>3</sup> Mpìr káníng má sa bu káníng, jir kai bàna big yì fig Tamí bàna, big yì fig mì bàna tinn. <sup>4</sup> Ama ò dinya sig ning bu káníng jirà wà àyúnn-à bu káníng ma sa hing, aning kyab pànn rag ò dinya hing ning.

*Swàm Awun Shìdun*

“N dinya jag fig ning jír káníng bàna, jir kai bàna yi ma ning shi sig í zyun. <sup>5</sup> Tàma-à níng ma kàng yag mà byarwá ni, ku zyun-à swam bi sig mì. Ayauná ni, kó mpìr nzyun bib fig rag ma mì ri yag áni rà níng bàna. <sup>6</sup> Ama jirà ò dinya sig ning àdòníng, í bu-à sa pìkyinn ná bai. <sup>7</sup> Mì ri dinya ning àjai, á jir shinn ná ni, sànn hìng n kàng yag, jir kai bàna wà ma yag fig bàna, Awun Shìdun zyun-à má sa shang ning níng, má bi fig bàna. Ama wà ma yag hìng, má swam bi ku á byarná ni. <sup>8</sup> Wà kwa bi hìng, kwá tiya mpìrká á dunyaru bu pyìrká big ri sa, ma buká Shìdun ri zìm, ma barà Shìdun má wà kwonnwá. <sup>9</sup> Jir bu pyìrká wà mpìrká ri sa, í bu-à sa big ngàng wà bá bir pìkyinnbá á byarmí ni. <sup>10</sup> Big yì fig bu-à Shìdun ri zìm bàna, í bu-à sa ma kàng yag mà byar Tamí ni, ná myàng fig rag mì bàna. <sup>11</sup> Big yì byann fig kwonn-à Shìdun má wà níng bàna, í bu-à sa Shìdun wà rìghing kwonn Shaitan àsàin-à í kùr dunyaru.

<sup>12</sup> “N shi sig ma jírka nìnnànn nímá, wà mì ri zìm n dinya ning, ama ná pànn sar fig á pìkyinn ná ni bàna. <sup>13</sup> Ayúnn-à Awun Shìdun ma bi hìng, kwá tàg ning jir àjai. Kwá sinn kà ning aning yì gbìb àjai. Ku í Awun zyun-à ri dang jír àjai. Jírka kwá dinya ning níng, í jírwa bàna, ama í jírka ku fig sig mà byar Shìdun ni. Kwá dinya ning buká má bi á pyànn tinn. <sup>14</sup> Kwá sa mpìrká abig wib jírmi, jir kai bàna kwá zìg bu-à ò dang sig níng, má dinya ning. <sup>15</sup> Buká Tamí shi sig mà kàhi bidim pár níng, í bumí. I bu-à sa ò dang rag, Awun Kyìkyàr-à níng má zìg bu-à ò dang sig níng, má dinya ning.

### *Pìkyinn Bai Má Kàng Bu Ajwár*

<sup>16</sup> “Tàma-à níng á pyànn áyag, ná myàng fig rag mì bàna, ama á pyànn títi nímá ná myàng jakàng mì.”

<sup>17</sup> Yann sukàkà káhi bib bar òrbá n rag, “Ma mpìr-à níng ri dang í kai rà? Ku dinya yi rag, á pyànn áyag

yá myàng fig ku bàna, ama á pyànn títi nímá yá myàng jakàng ku. Ku dang jakàng n rag, í jirà ku ri yag mà byar Tawá ni.”<sup>18</sup> Big shi mi ri kyab á pìkyinnbá ni n rag, “A pyànn-à níng yìrwá í kai rà? Yi yì fig bu-à ku ri dang níng bàna.”

<sup>19</sup> Yesu yì rìghing big ri zìm abig bib ku abib, í byar-à ku dinya big n rag, “N dang rag á pyànn áyag ná myàng fig rag mì bàna, ama á pyànn títi nímá, ná myàng mì. Wáníng bu-à ò dang sig níng, í bu-à sa ning ri bib òrná níng rà?

<sup>20</sup> Mì ri dinya ning àjai, pìkyinn ná má bai hár ná kig mín, ama mpìrká á dunyaru má fig àjwár. Ná bai pìkyinn, ama pìkyinn bainá má kàng bu àjwár. <sup>21</sup> Asai-à uwà ma nyàan mà, kwá fig àwà wàni, jir kai bàna ku nyàan mà. Ama kwa mà hing, kwá fig àjwár, kwá mà m jànn rìg shwìn-à ku ri wa sig, jir kai bàna ku mà zu rìghing wùnwá. <sup>22</sup> Wáníng í barà ning shi sig àni. Ning tàma-à níng, pìkyinn ná ri bai, ama má myàng jakàng ning, àjirà a pìkyinn ná fig àjwár. Àjwár-à níng hi, mpìr má zìg fig á byarná ni bàna.

<sup>23</sup> “Ayúnn-à níng hi, ná vig fig rag mì bu zyun bàna. Mì ri dinya ning àjai, Tamí má ya ning kó kai wà na vig hing ku á zìnnmí ni. <sup>24</sup> Hár tàma-à níng, ning vig fig ma bu zyun á zìnnmí ni bàna. Aning vig, ná òg àjirà pìkyinn ná aku fig àjwár wàni.

### *Yesu Kab Rìghing Gbam Buká á Dunyaru*

<sup>25</sup> “Mì ri dinya ning jír káníng àrèg í tinn jír. Ama àyúnn zyun ri bi wà má dang fig rag ma tinn jír bàna. Ayúnn-à níng hi, má dinya byann ning jír á shinn Tamí ni. <sup>26</sup> Ayúnn-à níng hi ma sa hing, ná vig Shìdun á zìnnmí ni. Ama mì ri dang fig rag í mì má vig yá ning nì bàna. <sup>27</sup> Tamí ma shinnwá, ku ri zìm ning tinn, jir kai bàna ning ri zìm mì hár n bir hing pìkyinn ná á byarmí ni n rag, ò bi sig mà byarwá ni. <sup>28</sup> N bi sig mà byar Tamí ni, í wà ò bi kà á

dunyaruru, tàma-à níng má fim dunyaruru má kàng yag mà byar Tamí ni.”

<sup>29</sup> A byar-à níng hi, yann sukàkà buwá dinya ku n rag, “Tàma-à níng wù ri dang byann jír wú, wù ri dang fig rag tinn jír bàna. <sup>30</sup> Yi yì hing tàma-à níng à yì hing kó kai bidim pàr. A yì hing bu-à mpìrká ri kyab á pìkyinnbá ni, kó barà big dang fig bàna níng. Wàníng í bu-à sa yì yì rag à bi sig mà byar Shìdun ni.”

<sup>31</sup> Yesu bib big rag, “Tàma-à níng, ning bir rag hing pìkyinn ná rà? <sup>32</sup> Ayúnn zyun ri bi, hár àyúnn-à hi fòr bi rìghing, wà ning yann sukàmí big ná yam fim rìg awín awín bidim pàr, ná kàng yag mà luná ni, ná fim mì awínmí ni, ama ò shi fig awínmí ni bàna, jir kai bàna yi ma Tamí shi sig í zyun. <sup>33</sup> N dinya rìghing ning jír káníng, jir kai bàna á jir shinnmí ni ná fig àjwár. Ná wa shwìn á dunyaruru-à níng ni, ama aning shàr zinn bàna, jir kai bàna ò kab rìghing gbam buká á dunyaruru.”

## 17

### *Yesu Vig Shìdun á Jir Shinnwá*

<sup>1</sup> Barà Yesu dang vinn rìg jír káníng àdòníng, sái ku myàng yag zuwá mà wai, n dang rag, “Tamí, àyúnn-à màg hing wà wá swam yan wùnwú, àjirà wùnwú aku swam yan wù tinn. <sup>2</sup> A ya sig wùnwú gbam á shinn mpìrká ni bidim pàr, àjirà aku ya mpìrká zyun-à à ya sig ku níng yonki kinn kinn. <sup>3</sup> Yìr yonki kinn kinn-à níng í jirà mpìrká abig yì wù, abig yì wù í Shìdun àjai, ma abig yì mì í Yesu Kristi zyun-à à swam bi sig. <sup>4</sup> N tiya hing mpìrká gbamwú á dunyaruru. N sa vinn rìghing swàm-à à ya sig mì í sa. <sup>5</sup> Tamí, tàma-à níng mì ri zìm á tiya mpìrká gbammí, gbam-à yi ma wù rì shi sig ma kàhi á sai-à wù rì màmm fig ma dunyaruru bàna níng.

*Yesu Vig Shìdun á Shinn Yann Sukàwá Big Ni*

<sup>6</sup> “N tìya hing mpìrká buwú zyun-à à ya sig mì á dunyaru níng big yì hing wù. Big í buwú, à ya kà sig big á vù mí ni. Big ri wib jír wú. <sup>7</sup> Tàma-à níng mpìr káníng yì rag hing rag, buká à ya sig mì níng, bi síg á byarwú ni. <sup>8</sup> N dinya hing mpìr káníng jír ká zyun-à à dinya sig mì. Big fig hing jír ká hi, big zìm hing á pìkyinnbá ni. Big yì hing í àjai ò bi síg mà byarwú ni. Big bir hing pìkyinnbá n rag, í wù à swam bi síg mì nì.

<sup>9</sup> “Tamí, mì ri vig wù á shinnbá ni. Mì ri vig fig wù á shinn mpìrká ri bàg dunyaru bàna, ama á shinn mpìrká zyun-à à ya sig mì, jir kai bàna big í buwú. <sup>10</sup> Mpìrká ò shi sig ma kàhi níng, í buwú. Buwú í bumí tinn. Mpìrká ri swam yan mì á jir shinnbá ni. <sup>11</sup> Tàma-à níng mì ri kàng yag mà byarwú ni, má shi fig rag á dunyaru bàna. Ama mpìrká buwú shi sig á dunyaru. Tamí wà kyìkyà, á kang big ma gbam zìnnwú zyun-à à ya sig mì, àjirà abig shi í bu òzyun àrэг barà yi ma wù shi sig í bu òzyun níng. <sup>12</sup> Asai-à ò shi sig ma big níng, mì ri kang big ma gbam zìnnwú zyun-à à ya sig mì. Ayau mpìr káníng ni, kó mpìr òzyun jànn fig bàna, sái mpìr àbai-à níng, zyun-à má jànn á pyànn níng, àjirà jír wú aku shi àrэг barà big ba sig. <sup>13</sup> Tàma-à níng, mì ri yag á byarwú ni, ama mì ri dang bu káníng ásai-à ò shi sig má á dunyaru, jirà abig fig àjwár wàni á pìkyinnbá ni. <sup>14</sup> N dinya hing big jír wú, mpìrká á dunyaru ngàng big, jir kai bàna big í bu dunyaru bàna, àrэг barà mì má, mì í bu dunyaru bàna níng. <sup>15</sup> Mì ri vig fíg wù àjirà á zìg zu big á dunyaru bàna, ama àjirà á kang big jirà kada a Shaitan dìg big bàna. <sup>16</sup> Big shi fig í bu dunyaru bàna, àrэг barà mì má, mì í bu dunyaru bàna níng. <sup>17</sup> A sa jír wú zyun-à í jir gwangga níng, aku sìn kà big abig shi kyìkyà. <sup>18</sup> Barà à swam bi sig mì á dunyaru-à níng, í barà mì má ò swam yag sig big á byarká á dunyaru tinn. <sup>19</sup> A jir

shinnbá ni, mì ri ya kà shinnmí á byarwú ni, àjirà abig shi mpìrká kyìkyàr áyau gbìb àjai.

*Yesu Vig Shìdun á Shinn Mpìrká Ri Bir Pìkyinn á Byarwá Ni*

<sup>20</sup> “Mì ri vig fíg wù íri jir shinn yann sukàmí big bàna, ama mì ri vig wù á shinn ká má fig jírka zyun-à yann sukàmí big má dang, má bir pìkyinnbá áni. <sup>21</sup> Mì ri vig wù jirà abig shi í bu ñzyun àràng barà wù Tamí à shi sig ma mì, mì má ò shi sig ma wù níng. Abig shi kwonn áyauyí ni àjirà mpìrká á dunyaru abig yì rag à swam bi síg mì nì. <sup>22</sup> N ya hing big gbam-à à ya sig mì àjirà abig shi í bu ñzyun àràng barà yi ma wù í bu ñzyun níng. <sup>23</sup> Mì áyaubá ni, wù bó, wù áyau mí ni, àjirà abig shi í bu ñzyun, àjirà mpìrká á dunyaru abig yì rag à swam bi síg mì nì ma abig yì rag wù ri zìm big àràng barà wù ri zìm mì níng.

<sup>24</sup> “Tamí, mì ri zìm mpìrká à ya sig mì níng, abig shi kwonn ma mì mà byar-à má shi, àjirà abig myàng gbammí, gbam-à à ya sig mì, jir kai bàna wù ri zìm mì á sai-à big rì mà m fig ma dunyaru bàna. <sup>25</sup> Tamí, wù í àsàin-à ri sa bu òsàn, mpìrká á dunyaru yì fig wù bàna, ama ò yì hing wù. Ama big yì hing rag í wù à swam bi síg mì ni. <sup>26</sup> N sa big yì hing wù, má shi sa àdòníng àjirà abig yì swàb kà wù, jir kai bàna azìm-à wù ri zìm mì níng, aku shi á byar bá ni, mì má ò shi áyaubá ni tinn.”

## 18

*Big Pànn Yesu Jirà Abig Gban Ku*

*(Mat 26:47-56; Mar 14:43-50; Luk 22:47-53)*

<sup>1</sup> Barà Yesu dang vinn rìg jírwa àdòníng, sáí ku í pìm zu yag rìg-à ma yann sukàwá big mà jann mà asàu Kidurun, ku ma yann sukàwá big yag síg zyun mà da-à hi ni màhàn.

<sup>2</sup> Yahuda àsàin-à gib sig mìr Yesu níng yì rìghing byar-à hi, jir kai bàna Yesu ma yann sukàwá big ri yag kyann

màhàn. <sup>3</sup> I byar-à Yahuda zìg yag mpìrká mà da-à hi ni, ku zìg yag sig kyau mpìr nìnànn nímá. Agbamká áyau mpìrká ri twìb swànn bu á pyànn Shìdun ma Farisawaká swam yag mpìrká ri sar myàng kwonn ma lu Shìdun, abig bàg yag Yahuda. Sojaká yag sig tinn. Big yag fòr màhàn, big pànn kwonn sig ma pitila ma àkìm yinn ma bu àsháu big í zyun tinn. <sup>4</sup> Yesu yì vinn rìghing bu-à mpìr káníng má sa ma ku, ku sar yag á pyànnbá ni n bib big rag, big ri yàn kyann í ni rà?

<sup>5</sup> Big dang rag, big ri yàn kyann í Yesu mpìr-à á Nazarat. Ku dang rag, “Ai í mì!”

Yahuda zyun-à wann tafinn sig ku níng shi sig áyau mpìr káníng ni tinn. <sup>6</sup> Barà Yesu dinya big rag, ai í ku, sái mpìr káníng kàng ma kwìm mìr, n yag kù wann á jìnn ni. <sup>7</sup> Sái ku bib jakàng káníng jír wà wa pyànnà, n rag, “Ning ri yàn kyann í ni rà?”

Big dang rag, “Yi ri yàn kyann í Yesu mpìr-à á Nazarat.”

<sup>8</sup> Yesu dinya big n rag, “Ai ò dinya ning rag í mì, wà na ri yàn kyann í mì, aning fim mpìr káníng abig kàng yag.” <sup>9</sup> Ku dang jír-à níng àjirà buká ku rì dang sig níng má shi àdòníng, barà ku rì dang sig rag, “Tamí, áyau mpìrká à ya sig mì níng, kó mpìr rízyun má jànn fig bàna.”

<sup>10</sup> Sái Bitrus gbar wàm zu kafai á pyirwá ni, n kyag fàu-à níng, n kyag zu rìg sung vìm nu wàníng ma kàhi. Fàu-à hi àsàin luwá í àgbam áyau mpìrká ri twìb swànn bu á pyànn Shìdun ni. Zinnwá í Malkus. <sup>11</sup> I byar-à Yesu dinya Bitrus n rag, “A du kà kàng rìg kafai-à níng á pyirwá ni. A zìm fig wà ní wa shwìn-à Tamí dang sig níng bàna rà?”

### *Big Zìg Yag Yesu Mà Pyànn Hanana*

<sup>12</sup> I byar-à hi, sái kyau sojaká ma mpìrká ri sar kang lu Shìdun pànn rìg Yesu, n sìn ku ma jùr. <sup>13</sup> Big zìg yag jag ku

mà byar Hanana, jir kai bàna wàníng í jwau Kayafa zyun-à í àgbam áyau mpìrká ri twìb swànn bu á pyànn Shìdun ni á ji-à níng hi. <sup>14</sup> Nonn fig bàna, sái Kayafa dinya mpìr Yahudawaká n rag, “Sàn sig wà mpìr nízyun aku wu á dò shinn mpìrká bidim pár.”

### *Bitrus Ngàng Yesu*

*(Mat 26:69-70; Mar 14:66-68; Luk 22:55-57)*

<sup>15</sup> I byar-à Bitrus ma wùn sukà zyun kan bàg yag Yesu. Wùn sukà zyun-à níng hi, àgbam-à áyau mpìrká ri twìb swànn bu á pyànn Shìdun ni níng yì rìghing ku. I byar-à ku kà yag ma Yesu í zyun mà byar Kayafa. Ama Bitrus shi sig á myann. <sup>16</sup> Wùn sukà zyun-à Kayafa yì sig níng, ku zu yag mà myann n yag bar bi Bitrus. Ku dang jír ma wùn uwà-à ri sa gadi-à á nu nkyun-à ni níng, í wà wùn uwà-à níng fim Bitrus í kà yag rìg-à. <sup>17</sup> Uwà-à ri sa swàm á nu nkyun lu-à ni níng, dinya Bitrus n rag, “Wù má wù í wùn sukà Yesu rà?”

Ku dang rag, ku í wùn sukà Yesu bàna.

<sup>18</sup> Sai-à hi, wàu ri tag. Yann luká ma mpìrká ri sa gadi níng tai swànn sig pyèr, n sar kàng kwìb sig áni, mi ri jwar. Bitrus sar sig màhàn, mi ri jwar pyèr-à hi ma big tinn.

### *Agbam Zyun Bib Yesu Jír*

*(Mat 26:59-66; Mar 14:55-64; Luk 22:66-71)*

<sup>19</sup> Sái àgbam áyau mpìrká ri twìb swànn bu á pyànn Shìdun ni, bib Yesu jír á shinn yann sukàwá big, n bib ku jír á shinn bu tàgwá ni tinn. <sup>20</sup> I byar-à Yesu dinya ku n rag, “Ai mì ri dinya bìr mpìrká jír, mì ri dang tàmm fig á dang tàmm bàna, mì ri dang á yiyar-à ni. N nonn hing, mì ri tàg mpìrká bu á lu Shìdun, mì ri tàg mpìrká bu á tonn bìr kwonn tinn, mì ri dang tàmm fig kó kai bàna. <sup>21</sup> Bu-à sa wù ri bib mì í jir kai rà? A bib mpìrká mì ri dinya kyann



big jír-à níng, abig dinya wù bu-à mì ri dinya kyann big. Ai big yì rìghing bu-à mì ri tàg kyann big.”

<sup>22</sup> Barà ku dang àdòníng, mpìr zyun-à ri myàng kwonn ma lu Shìdun níng dab ku gbàr n dang rag, “Wàníng í barà wá zìm ya àgbam áyau mpìrká ri twìb swànn bu á pyànn Shìdun ni jír áni rà?”

<sup>23</sup> I byar-à Yesu dinya ku n rag, “Wà ma dang hing bu-à ma sànn fig bàna, á dang bu-à ò sa sig. Ama jír mí ma bai fig bàna, to, bu-à sa à dab mì níng í jir kai rà?”

<sup>24</sup> I barà big sìn sig Yesu á jùr, í wà Hanana tìr yag ku mà byar Kayafa, wàníng í àgbam áyau mpìrká ri twìb swànn bu á pyànn Shìdun ni.

*Bitrus Ngàng Jakàng Yesu*

*(Mat 26:71-75; Mar 14:69-72; Luk 22:58-62)*

<sup>25</sup> Barà Bitrus sar sig mi ri jwar pyìr, í byar-à big bib ku n rag, “Wù má, wù í wùn sukà Yesu rà?”

Ku sa yipyàr n dang rag, ku í wùn sukà Yesu bàna.

<sup>26</sup> Fàu àgbam áyau mpìrká ri twìb swànn bu á pyànn Shìdun ni níng, dang rag, “N nìm myàng fig wù ma ku mà da-à ni bàna rà?” Wàníng í yiwai mpìr-à Bitrus kyag zu bab sig sungwá níng.

<sup>27</sup> Sáí Bitrus sa jakàng yipyàr n rag “Wíí!” Barà ku dang àdòníng sái shi kwìnn dab aku.

*Big Zìg Yag Yesu Mà Pyànn Gwamna*

*(Mat 27:1-2, 11-14; Mar 15:1-5; Luk 23:1-5)*

<sup>28</sup> I byar-à hi big zìg yag Yesu mà lu Kayafa, n zìg yag ku mà byar gwamna. I pyimbyau Yahudawaká kà fig mà tonn-à byar-à bá dang jír-à hi bàna, jir kai bàna gwamna-à hi í mpìr Yahudawaká bàna, big ri shàr kada abig sa bai shinnbá. Ba sa bai hing shinnbá, bá ji fig buju àyúnn Pìm Wam Zu bàna. <sup>29</sup> I byar-à Bilatus zu bi á myann n bib big rag, “Níng zìg bi sig í jir kai á shinn wunù-à níng ni rà?”

<sup>30</sup> I byar-à big dinya ku rag, “Mpìr-à níng nìm ma sa fig bu-à bibai bàna, yi nìm má zìg bi fig ku á pyànnwú ni bàna.”

<sup>31</sup> Sáí Bilatus dinya big rag, “Aning zìg yag ku ma shinn ná, aning wà ku kwonn-à ning ri zìm á gbìb dokaná ni.”

I wà Yahudawaká dinya ku rag, “Ai yi bàna ma gbam-à yá wà kwonn á shinn wà abig gban mpìr.” <sup>32</sup> Bu káníng sa sig àràng barà Yesu rì dang sig á shinn swai ki-à kwá wu.

<sup>33</sup> I byar-à Bilatus í kà kàng yag rìg-à mà luwá ni, n bar Yesu, n bib wàníng rag, “Wù í kùr Yahudawaká rà?”

<sup>34</sup> Sáí Yesu bib ku rag, “Bu-à wù ri dang níng, wù ri dang nì ma shinnwú rà, kó big dinya sig wù àdinya á shinnmí ni rà?”

<sup>35</sup> I byar-à Bilatus dinya ku rag, “Mì í mpìr Yahudawa bàna, í mpìrká buwú big ma àgbam mpìrká ri twìb swànn bu á pyànn Shìdun ni pànn zìg bi síg wù í ni á pyànnmí ni, à sa sig í kai rà?”

<sup>36</sup> I byar-à Yesu dinya ku rag, “Kùrmí má na níng, shi fig àràng wà á dunyaru bàna. Wà kùrmí má na níng nìm ma shi síg àràng wà á dunyaru, fàumí big nìm má nu kànn, Yahudawaká nìm má pànn sar fig mì bàna. Ama bu-à sa níng, kùrmí í kùr byar zyun kim.”

<sup>37</sup> I byar-à Bilatus bib ku rag, “Asái wù í kùr rà?”

I wà Yesu zìm n rag, “Aràng barà à dang níng, mì í kùr àjai, jir kai bàna n bi sig á jànn-à ni, jirà n dinya mpìrká jír àjai, jirà kó ni ma ri bàg jír àjai, kwá fig jír mí.”

<sup>38</sup> Sáí Bilatus bib ku n rag, “I kai má shi jír àjai rà?”

### *Big Gib Jir Yesu N Rag Bá Gban Ku*

*(Mat 27:15-31; Mar 15:6-20; Luk 23:13-25)*

Barà ku bib jír-à níng, sái ku í zu bi rìg-à á myann á byar mpìr Yahudawaká ni, n dinya big n rag, “N pànn fig Yesu ma jír bibai bàna. <sup>39</sup> Ama ning shi sig ma àyúnn ùwàì zyun, big ri bar rag, ‘I àyúnn Pìm Wam Zu,’ wà zyun-à sànn

sig àyúnn-à níng hi ní finn zu ya ning mpìr pursina zyun àràng barà yi ri sa kyann. Ning ri zìm ñ finn zu ya ning kùr Yahudawaká rà?”

<sup>40</sup> Big wa nài yán n dang rag, “A finn tafinn zu Yesu bàna, á finn tafinn zu Barabas.” Barabas í mpìr-à sa big nu kànn n gbm sig ki wàni.

## 19

<sup>1</sup> Sáí Bilatus sìn kà mpìrká abig yang Yesu ashor. <sup>2</sup> Sojaká tànn àkar sí, àràng jà big ri kàm bu kàm shinn kùr ma kàhi, n bir kà Yesu á shinn-à ni. Big wìr sig ku jà bá gbàinshìn àràng ku í kùr. <sup>3</sup> I wà big mà m jwann ku, n dang rag, “Suwú aku yag mà pyànn, wù kùr Yahudawaká.” Big fam ku vù sung kyir.

<sup>4</sup> I byar-à Bilatus zu yag jakàng mà myann, n dinya bìr mpìrká sar sig níng n rag, “Aning myàng, má zìg zu bi ku á myann áyag, àjirà aning yì rag ku sa fig bu-à bibai wà bá gban ku áni bàna.” <sup>5</sup> Sáí Yesu zu yag mà myann ma bu kàm shinn sí-à níng, ma jà bá gbàinshìn. I byar-à Bilatus dinya big rag, “Aning myàng wàníng í wunù-à hi.”

<sup>6</sup> Barà àgbamká áyau mpìrká ri twìb swànn bu á lu Shìdun ni, ma mpìrká ri sar kang lu Shìdun myàng ku, big dang rag, “A dab bàg gbm ku, á dab bàg gbm ku á bín-à ni.”

Bilatus dang rag, buwá kwá dab bàg gbm fig Yesu bàna, ama bigbá abig bi zìg wàníng, ma abig dab bàg gbm, jir kai bàna ku myàng fig bu-à wàníng sa sig wà bá gban wàníng bàna.

<sup>7</sup> Sáí Yahudawaká dinya kàng ku, n rag, “Yi shi sig ma doka zyun-à dang sig rag, abig gban rìg ku, jir kai bàna ku dang rag ku í Wùn Shìdun.”

<sup>8</sup> Barà Bilatus fig big dang àdòníng, sáí zinn pànn swàb kà rìg ku tinn. <sup>9</sup> Bilatus kà kàng yag mà luwá ni, n bib

jakàng Yesu jír n rag wàníng bi sig áni rà? Ama Yesu dinya fig ku jír bu zyun bàna.

<sup>10</sup> Sái Bilatus bib ku rag, “Wá dinya fig mì bàna rà? Asai à yì fig wà ò shi sig ma gbam á shinn bu-à má sa bàna rà? Kó ma dang rag má fim wù, má fim wù. Kó ma dang rag má dab bàg gbam rìg wù, má dab bàg gbam rìg wù.”

<sup>11</sup> Yesu dang rag, “A bàna ma gbam á shinnmí ni, sái Shìdun ma ya hing wù. Jir wàníng mpìr-à ya kà sig mì á vùwú ni níng, kab wù ma bu-à bibai sa.” <sup>12</sup> Barà Bilatus fig àdòníng, ku ri zìm aku sa pyù-à aku finn tafinn Yesu. Ama Yahudawaká yan nài yán n dang rag, “Wà wa sa hing àdòníng, wù í jàu kùr Kaisar bàna. Bara Yesu dang rag ku í kùr níng, ku ri sa kùr Kaisar yawari.”

<sup>13</sup> Barà Bilatus fig àdòníng, ku zìg yag Yesu mà myann mà byar-à big dab jann sig, í byar-à big ri gib jír, big ri bar byar-à hi á nu jir Yahudawaká ni rag, í Gabbata.

<sup>14</sup> Ayúnn-à níng hi, byar-à ma kyàr hing í àyúnn Pim Wam Zu. Ayúnn-à fòr rìghing áyau shinn, sái Bilatus dinya mpìr Yahudawaká n rag, kùrbá shi sig níng.

<sup>15</sup> I byar-à hi, big wa nài yán n dang rag, “Abig gban rìg ku. Abig gban rìg ku. Abig dab bàg gbam rìg ku á bín-à ni.”

Bilatus bib big rag, “Ning ri zìm ní dab bàg gbam kùrná rà?”

I byar-à hi, àgbamká áyau mpìrká ri twìb swànn bu á pyànn Shìdun ni zìm, n dinya ku rag, “Yi bàna ma kùr zyun, sái kùr Kaisar.”

<sup>16</sup> I byar-à hi ku zìg Yesu n ya big, abig dab bàg gbam wàníng á bín-à ni.

*Big Dab Bàg Gbam Yesu á Bín*

*(Mat 27:32-44; Mar 15:21-32; Luk 23:26-43)*

Sojaká ri sar myàng kwonn ma ku í zyun. <sup>17</sup> Sái big sìnn kà ku aku swann zìg yag kwonn ma bín-à bá dab bàg gbam

ku ma kàhi á byar-à big ri bar rag Akib Shinn. (A nu jir Yahudawaká ni big ri bar Golgota). <sup>18</sup> A byar-à hi, big dab bàg gbam kwonn ku ma mpìr pyànà. Yesu shi kà sig buwá áyau-à ni, mpìr zyun shi sig buwá á agunn vìm nuwá ni, zyun shi sig á agunn vìm súrwá ni tinn. <sup>19</sup> Bilatus ba sìnn sig bu màhàn, n kànn bàg sig mà byar-à big dab bàg gbam sig Yesu níng, bu-à hi big ba sig n rag, “Yesu í mpìr-à á Nazarát, í kùr Yahudawaká.” <sup>20</sup> Yahudawaká nìnnànn nímá jangga hing bu-à big ba sìnn sig níng. Bu-à sa níng, byar-à big dab bàg gbam sig Yesu níng, nonn fig ma finn swann-à bàna. Big ba sig bu-à hi á nu jir Yahudawaká ni, ma nu jir Romawaká, ma nu jir Helenawaká. <sup>21</sup> Sáí àgbamká áyau mpìrká ri twìb swànn bu á pyànn Shìdun ni níng, big dinya Bilatus rag, kada aku ba rag, “Yesu í kùr Yahudawaká” bàna, ama aku ba rag, “Wàníng dang rag wàníng í kùr Yahudawaká.”

<sup>22</sup> Bilatus dang rag, “Bu-à n ba sig níng, shi rìghing.”

<sup>23</sup> Barà sojaká dab bàg gbam Yesu, big zìg jàwá, n gàfinn kyau yina. Kyau zyun í bu soja zyun, zyun í bu soja zyun tinn. Big gàfinn àdòníng, shinnbá big yina big díg vinn rìg. Ama dà sig í jà wùwài zyun-à big kwìb fig á kwìb bàna, big zwàu síg káhi á zwàu. <sup>24</sup> I byar-à big dinya bar òrbá rag, “Kada ayi gbar ka jà-à níng átai bàna. Ama bu-à sànn sig ayi sa bàna, ayi dab shasha, mpìr-à ma ji hing aku zìg jà-à níng.” Sa sig àràg barà jir Shìdun dang sig n rag, “Bá zìg jàmí má gàfinn ya shinnbá, bá dab shasha jirà abig dab ji jà wùwàimí ni.” Wàníng í bu-à sojaká sa sig.

<sup>25</sup> Uwàká káhi sar sig á pyànn byar-à big dab bàg gbam sig Yesu níng, zyun í na Yesu, ma nàtí Yesu, ma Maryamu wà Kilofas, ma Maryamu Magdaliya. <sup>26</sup> Barà Yesu myàng nàwá, ma wùn sukàwá zyun-à ku zìm kab sig, sar sig, ku dinya nàwá rag, “Wàníng í wùnwúl!”

<sup>27</sup> I wà ku dinya wùn sukàwá n rag, “Wàníng í nàwú!” I byar-à hi, wùn sukà-à níng zìg yag na Yesu mà luwá ni.

*Barà Yesu Wu Kiwá*

(*Mat 27:45-56; Mar 15:33-41; Luk 23:44-49*)

<sup>28</sup> Yesu yì rìghing kó kai sa n vinn rìghing. I wà ku dang rag, ku ri fig ajor zàpìr. Ku dang sig àdòníng àjirà jir Shìdun aku shi àràg barà big ba sig.

<sup>29</sup> Akwìnn zyun shi sig màhàn, big wìr mònn sig zàn àban áni. I byar-à hi, big lir kà sig soso áni, n pa kà sig á bín zyun ni. Big zìg n du kà Yesu á nu-à ni. <sup>30</sup> Barà Yesu wa zàn àban-à níng, ku dang rag, “Tàma-à níng kó kai vinn rìghing.”

Sai ku í kab wann rìg-à wàinwá. Ku í wu rìg-à.

*Big Winn Yesu Sau á Gàu-à Ni*

<sup>31</sup> Barà big yì hing rag byar-à kyàr í àyúnn wùwài, í àyúnn shi ngàng, kada abig fim ki mpìr káníng á bín-à ni bàna. I wà Yahudawaká yag n vig Bilatus abig ta kìm rìg barbá, ma àjirà abig wu rìg kìni, abig zìg tìg wann big á jìnn ni. <sup>32</sup> I byar-à sojaká bi, n ta kìm rìg bar mpìr pyànàkà big dab bàg gbam sig ma Yesu. <sup>33</sup> Ama big bi fòr á byar Yesu ni, n myàng ku wu rìghing. Big ta kìm fig barwá bàna. <sup>34</sup> Ayau soja káníng ni, zyun zìg sau, n vinn Yesu ma kàhi á gàu-à ni, sái àsà ma zàpìr zu á òrúwá ni. <sup>35</sup> Mpìr-à myàng sig bu káníng, ku dinya hing ning barà sa sig áni, jirà aning bir pikyinn ná áni. Jírwá í jir àjai. Ku yì rìghing bu-à ku dinya sig ning níng í jír àjai. <sup>36</sup> Wàníng sa sig àdòníng jirà jir Shìdun aku sa àràg barà ku dang sig rag, “Akibwá kó nzyun abig ta kìm bàna.” <sup>37</sup> Byar zyun ku dang sig rag, “Mpìrká má myàng mpìr-à big vinn sig níng.”

*Barà Big Jì Ki Yesu*

(*Mat 27:57-61; Mar 15:42-47; Luk 23:50-56*)

<sup>38</sup> Mpir zyun shi sig áni, big ri bar ku Yusufu, ku í mpir-à mà finn swann Arimatiya. Ku ri bònn bàg Yesu, bu-à sa níng ku ri shàr zinn Yahudawaká. Ku vig Bilatus ki Yesu. I wà Bilatus dang rag tò aku yag zìg. I byar-à ku yag zìg. <sup>39</sup> Ku ma Nikodimu yag sig í zyun. I Nikodimu zyun-à rì yag sig mà byar Yesu ni á fi-à ni níng. Nikodimu pànn yag kwonn sig ma mur big vù kwonn sig ma alu, í bu-à big ri pàb ki á dir. Bu-à hi má sa àràg tasa dari zyun. <sup>40</sup> I byar-à Yusufu ma Nikodimu zìg ki Yesu, n pàb ku bu-à níng hi á dir-à ni, n bing kà ku á jà mìmìg, àràg barà Yahudawaká ri sa kyann sai-à bá jì kibá. <sup>41</sup> Byar-à bá jì ku níng, da shi sig màhàn, mà da-à hi ni amir zyun shi sig áni big jì fig ma mpir áni bàna. <sup>42</sup> Amir-à hi shi yàr sig mà byar-à big shi sig. Barà í àyúnn-à Yahudawaká má sa vinn swàmbá áni, jirà abig shi ngàng àyúnn Asabar byar-à kyàr níng, í byar-à big zìg ki Yesu n yag sìnn kà áni.

## 20

*Yesu Dù Nann Zu Kàng Ma Yonki*

*(Mat 28:1-8; Mar 16:1-8; Luk 24:1-12)*

<sup>1</sup> Ayúnn Ladi í pyimbyau yìyì nímá bu yar fig ma bàna, sái Maryamu Magdaliya yag mà amir-à ni. Ku myàng abàn-à á nu amir-à ni big tìr dù rìghing. <sup>2</sup> Ku shàr kàng bi mà shàu á byar Bitrus ma wùn sukà Yesu zyun-à Yesu ri zìm wàni. Ku dinya káníng rag, “Big zìg zu rìghing Shinn Luyí mà amir-à ni, yi yì fig byar-à big sìnn sig kiwá bàna.”

<sup>3</sup> Sái Bitrus ma wùn sukà-à hi dù n yag mà amir-à ni. <sup>4</sup> Big pyànà bidim pàr, big shàr yag ma shàu, ama wùn sukà-à níng shàr kab Bitrus í ni, n yag fòr jag rìg ku mà byar amir-à ni. <sup>5</sup> Wùn sukà-à níng binn kir wann, n da myàng kà yag zuwá, ku myàng sig íri jà-à big bing kà sig Yesu áni níng, ama ku kà yag fig mà amir-à ni bàna. <sup>6</sup> I byar-à Bitrus bi ásimwá ni, n kà yag mà shar amir-à ni, ku

myàng jà-à big sìnna kà sig Yesu áni níng, wan wìr wann sig mà yau mà finn amir-à hi ni màhàn. <sup>7</sup> Jà-à big bing kà sig shinn Yesu áni níng, wan wìr wann fig á jà-à big sìnna kà sig ku áni níng bàna, ama wan wìr wann sig byar zyun kim. <sup>8</sup> Wùn sukà zyun-à nìm yag fòr jag sig mà amir-à ni níng, kà yag mà yau tinn. Ku myàng n bir pìkyinn. <sup>9</sup> A sai-à níng hi, big yì byann fig wà jir Shìdun dang rag, wàníng má wu, má dù nann zu kàng ma yonki níng bàna. <sup>10</sup> I byar-à yann sukàwá big kàng yag rig mà lu-à ni.

*Yesu Mìr Gbìb Zu á Pyànn Maryamu Magdaliya  
(Mat 28:9-10; Mar 16:9-11)*

<sup>11</sup> Maryamu sar sig mà nu nkyun amir-à ni mà myann, mi ri kig. Ku kir wann n myàng kà yag amir-à. <sup>12</sup> I byar-à ku myàng yann aswamká bu Shìdun mà wai pyàna sar sig màhàn ma jà mìmìg á byar-à big jì sig Yesu Kristi. Zyun sar sig á agunn-à và dun, zyun sar sig á agunn-à và tàì. <sup>13</sup> I byar-à big dinya ku rag, “Uwà-à níng, wù ri kig í kai rà?”

Ku dinya káníng rag, “Ai big zìg rìghing Shinn Luyí, n yì fig byar-à big zìg yag sig ku bàna.”

<sup>14</sup> Barà ku dang jír-à níng, n sar vim bìr bi àdòníng, sáì ku myàng Yesu sar sig ásimwá ni, ama ku yì fig wà í wàníng bàna. <sup>15</sup> Yesu bib ku n rag, “Uwà-à níng, wù ri kig í kai rà? Wù ri yàn kyann í ni rà?”

Ku dang rag, “Wà wa zìg sig dír Yesu í ni, á tìya mì byar-à à sìnna sig, jirà ní yag zìg.” (Ku ri kyab rag, kó wàníng í mpir-à ri myàng kwonn ma da-à hi.)

<sup>16</sup> Yesu bar ku n rag, “Maryamu!” Ku myàng kàng bi zuwá, n bar wàníng á nu jir Yahudawaká ni, n rag, “Rabboni!” Yìr jír-à níng í malam.

<sup>17</sup> Yesu dinya ku rag, “A pànn mì bàna, n nai yag fig mà mà byar Tamí ni bàna. Ama á yag mà byar yann sukàkà



bumí ni, á dinya big, mì ri nai yag mà byar Tamí ni, í Tabá tinn. I Shìdunmí, í Shìdunbá tinn.”

<sup>18</sup> I byar-à Maryamu Magdaliya yag, n dinya yann sukàwá big n rag, ai ku myàng hing Yesu, wàníng dinya hing ku jír-à níng.

*Yesu Mìr Gbìb Zu á Pyànn Yann Sukàwá Big Ni*  
(*Mat 28:16-20; Mar 16:14-18; Luk 24:36-49*)

<sup>19</sup> Ayúnn Ladi àkamzau yann sukà Yesu big shi sig mà tonn-à ni, n kìg òm rìghing nu nkyun-à, jir kai bàna big ri shàr zinn àgbam mpìr Yahudawaká. I byar-à Yesu bi n sar kà áyaubá ni, n dinya big rag abig shi ítau. <sup>20</sup> Barà ku dinya big àdòníng, ku tìya big vùwá ma gàuwá tinn, sái yann sukàwá big fig àjwár barà big myàng yì wà í Yesu. <sup>21</sup> Sái Yesu dinya jakàng big n rag, “Aning shi ítau. Barà Tamí swam bi sig mì níng, í barà má swam yag ning àdòníng tinn.” <sup>22</sup> Barà ku dang àdòníng, sái ku vinn yag káníng wàu, n dang rag, “Aning zìg Awun Kyìkyàr Shìdun. <sup>23</sup> Mpìrká na yafa ya big bu bibaibá, Shìdun yafa rìghing big, ama mpìrká na yafa ya fig big bu bibaibá bàna, Shìdun má yafa ya fig big bàna tinn.”

*Yesu Mìr Gbìb Zu á Pyànn Toma*

<sup>24</sup> Toma, í wùn sukà zyun áyau yann sukàkà bu Yesu Kristi, ku í wùn òtài, ku bàna áyaubá ni sai-à Yesu bi níng. <sup>25</sup> Sái jàuwá big dinya ku n rag, big myàng hing Yesu. Ku dinya káníng n rag, sái kwa myàng hing àbànn kusa-à big dab bàg gbam sig wàníng á vù-à ni níng, kwa du kà hing pwai vùwá áni mpyim, kwa pàb hing gàu wàníng tinn, í wà kwá ni zìm rag àjai. Wà ma í nímá bàna, kwá bir fig pìkyinn áni bàna.

<sup>26</sup> Sai-à big dang jír-à níng fòr hing su awinyin, í byar-à yann sukàkà kà jakàng mà tonn-à ni. Toma kà áyaubá ni tinn. Big kìg òm rìghing nu nkyun-à big shi sig áni

níng. I byar-à Yesu kà bi á byar-à big shi sig níng, ku ma káníng shi sig í zyun. Ku dinya káníng rag, abig shi ítau. <sup>27</sup> Ku dang jír ma Toma, ku rag, “A du kà pwai vùwú áyág, á myàng wáníng í vùmí, á zìg bi vùwú, á tib á gàu òmí, kada á sa rag yipyàr bàna. Ama bu-à mì ri zìm, á bir pìkyinnwú á byarmí ni.”

<sup>28</sup> I byar-à Toma dang rag, “Wù í Shinn Lumí, wù í Shìdunmí tinn.”

<sup>29</sup> I byar-à Yesu bib ku rag, “I jirà à myàng sig mì, í bu-à sa à bir sig pìkyinnwú á byarmí ni rà? Shìdun má ya mpìrká myàng fig mì bàna, ama big bir hing pìkyinn á byarmí ni, bu-à big ri zìm.”

### *Bu-à Sa Yohanna Ba Sig Tarkada-à Níng*

<sup>30</sup> Yesu sa hing bu nìnnànn níma, á zu yann sukàkà buwá ni, ká zyun-à big ba kà fig á tarkada-à níng ni bàna. <sup>31</sup> Ama big ba sig káníng jirà aning bir pìkyinn á byar Yesu ni barà ku í Almasihu Wùn Shìdun. Wà na bir hing pìkyinn á zìnnwá ni, ná òg yonki kinn kinn.

## 21

### *Yesu Mìr Gbìb Zu á Byar Yann Sukàwá Big Káhi*

<sup>1</sup> I byar-à Yesu mìr gbìb zu jakàng á byar yann sukàwá big mà Ayunn Tibariya. Wáníng í barà ku mìr gbìb zu sig áni: <sup>2</sup> Yann sukà Yesu sùmpyànn shi kwonn sig í byar nzyun. Mpìr káníng í Siman Bitrus ma Toma zyun-à big ri bar ku rag wùn òtài, ma Nataniel á finn swann Kana á jànn Galili ma yann Zabadi, ma mpìrká káhi pyàna áyau yann sukàkà ni. <sup>3</sup> Siman Bitrus dinya big rag, buwá kwá yag gban jái.

A byar-à níng hi, big dinya ku rag, “Yi ri zìm yá yag ma wù í zyun.” Big zu n yag kà á kòr-à ni, ama á fi-à níng hi, big gban fig bu bàna. <sup>4</sup> Barà byar-à bi kyàr, Yesu sar sig mà

nu zàpìr-à ni, ama yann sukàwá big yì fig rag í ku bàna.  
<sup>5</sup> Yesu bib big n rag, “Jàumí big, ning pànn hing jái rà?”

Big zìm n rag, “Yi pànn fig kó bu rízyun bàna.”

<sup>6</sup> Ku dinya big rag, “Aning vinn yag birginá á agunn vòm nu kòr-à ni, ná pànn jái.” Big vinn yag n pànn jái, n gbar sar fig birgi-à bàna, jir kai bàna jáiká mònñ kab gbam.

<sup>7</sup> Wùn sukà zyun-à Yesu ri zìm níng, dinya Bitrus rag, “I Shinn Luyí!” Barà Siman Bitrus fig àdòníng, ku zìg jàwá n bir òm òm ma kàhi, jir kai bàna ku sar sig mìr áyonn, n pìm kù kà á zàpìr-à ni. <sup>8</sup> Yann sukàkà káhi bi á kòr, big shi nonn fig mà nu zàpìr-à ni bàna. Big bi gbar birgi zyun-à mònñ sig ma jái-à níng. <sup>9</sup> Barà big nann zu bi àdòníng, big myàng akan pyìr ma jái á shinn pyìr-à ni, ma agir brodi. <sup>10</sup> A byar-à níng hi, Yesu dinya big rag, “Ayau jáiká ning gban sig níng, aning zìg bi káhi.”

<sup>11</sup> Siman Bitrus nann yag á kòr-à ni, n gbar zu bi birgi-à á myann, mònñ sig ma jáiká òkwònñ òkwònñ nímá, àràg àkunn 153. Kó barà jáiká hi nànn sig wàni níng, birgi-à ka fig bàna. <sup>12</sup> Yesu bar big n rag “Aning bi ji buju.” A byar-à níng hi, áyau yann sukàkà buwá ni, kó mpìr rízyun bib fig ku rag, “Ku í ni rà?” bàna, jir kai bàna big yì hing í Shinn Lubá. <sup>13</sup> Yesu bi zìg agir brodi ma jái, n ya big.

<sup>14</sup> Kwonn ma wàníng í wà wa sara wà Yesu bi á byar yann sukàwá big, á sai-à ku dù nann zu mà amir-à ni.

*Yesu Bib Bitrus n Rag, “Wù ri Zìm Mì Rà?”*

<sup>15</sup> Barà big ji vinn rìg buju àdòníng, sái Yesu bib Siman Bitrus rag, “Siman wùn Yohanna, wù ri zìm mì hár kab bu mpìr káníng rà?”

Bitrus zìm n dinya kàng ku rag, “Shinn Lumí, à yì hing àjai, mì ri zìm wù.”

A byar-à níng hi, Yesu dinya ku rag, “A myàng kwonn ma àdùnká bumí.” <sup>16</sup> Yesu bib ku bar kàun pyàná, n rag, “Siman wùn Yohanna, wù ri zìm mì rà?”

Ku zìm n dinya wàníng rag, “Shinn Lumí, à yì hing mì ri zìm wù.”

Yesu dinya ku rag, “A myàng kwonn ma àdùnká bumí.” <sup>17</sup> Yesu bib jakàng ku kàun sara, “Siman wùn Yohanna, wù ri zìm mì rà?”

A byar-à níng hi, pìkyinn Bitrus í bai rìg-à, jir abib-à Yesu bib ku kàun sara n rag, “Wù ri zìm mì rà?” Sái ku dinya Yesu rag, “Shinn Lumí, à yì hing kó kai bidìm pàr, à yì hing mì ri zìm wù.”

Yesu dinya ku n rag, “A myàng kwonn ma àdùnká bumí. <sup>18</sup> Mì ri dinya wù àjai, á sai-à wù í wùnshái, wù ri sa bu-à wù ri zìm, wù ri yag byarká wù ri zìm. Ama á sai-à wa kàng hing àwàutím, wá du yag vùwú, bá gbar dù nann zu wù, má zìg yag wù mà byar-à à zìm fig bàna níng.” <sup>19</sup> (Barà Yesu ri dang àdòníng, ku ri tìya mpìrká íri ki-à Bitrus má wu zyun-à mpìrká má swam yan zìnn Shìdun.) A byar-à níng hi, Yesu dinya ku rag, “A bàg bi mì.”

#### *Bitrus Bib Yesu Abib á Shinn Yohanna*

<sup>20</sup> Bitrus myàng kàng bi zuwá, n myàng wùn sukà zyun-à Yesu ri zìm, ri kan bàg big. Wàníng í mpìr-à shi yàr sig ma Yesu á sai-à big ri ji buju, ku zyun-à dang rag, “Shinn Luyí, mpìr-à má wann tafinn wù í ni rà?” <sup>21</sup> Barà Bitrus myàng ku àdòníng, ku bib Yesu rag, “Shinn Lumí, ma mpìr-à níng má sa í kai rà?”

<sup>22</sup> Yesu dinya ku rag, “Wà ma ri zìm aku shi hár sai-à ma kàng bi, bu-à du wù í kai rà? Buwú dái, á bàg bi mì.”

<sup>23</sup> Tai jír-à níng kàng kwìb rìg mà byar mpìrká ri bàg Yesu, n rag wùn sukà-à níng má wu fig bàna. Ama Yesu dang fig àdòníng bàna. Ku dang rag, “Wà ma zìm hing aku shi hár sai-à ma kàng bi, bu-à du wù í kai rà?”

<sup>24</sup> Mì Yohanna mì í wùn sukà zyun-à fig sig jír-à níng ma sungmí, ò myàng hing ma zumí, mì í àsàin-à ba sig jír-à á tarkada níng ni. Ayi yì rag jír-à níng í jír àbyann.

<sup>25</sup> Yi shi sig ma buká nìnànn nímá wà Yesu sa sig. Mì ri kyab wà big nìm ma ba vinn rìg hing big bidìm pàr, byar-à yi nìm má sìn tarkada káníng á dunyaru-à níng ni, nìm bàna.

## Jir Shidun

Jibu: Jir Shidun (New Testament)

copyright © 2019 Wycliffe Bible Translators, Inc.

Language: (jibu)

Contributor: The Nigeria Bible Translation Trust

All rights reserved.

2020-11-18

---

PDF generated using Haiola and XeLaTeX on 14 Jun 2022 from source files dated 13 Jun 2022

a1139895-fa13-5ff1-8c00-a8ad25fcfa2f